

श्री



ईशावास्यं इदं सर्वम्
12 अप्रैल 2021

‘ मैत्री ’ के इस अंक में

वर्ष – 58, अंक – 4

12 अप्रैल 2021

: संपादक-मंडल :
देवी, शीला, कंचन

: प्रकाशक :
चन्नम्मा हल्लिकेरी,
ब्रह्मविद्या-मंदिर, पवनार

: मुद्रण :
परधाम मुद्रणालय
पवनार, वर्धा – 442111

: संपर्क :
‘मैत्री’, ब्रह्मविद्या-मंदिर, पवनार
(वर्धा) 442111
ज्योत्स्नाबहन – 9834373706

: वार्षिक चंदा :
200 रु.

: विदेश के लिए :
हवाई डाक – 1500 रु.
नेपाल, भूटान, बांग्लादेश – 1000 रु.
प्रति अंक : 20 रु.
www.vinobabhavae.org
www.vinoba.in

विनोबा

- 4 भगवान बुद्ध का स्मरण
- 5 मेरा झुकाव महावीर की ओर
- 6 प्रश्नोपनिषद्
- 8 एक अभूतपूर्व प्रयोग, निधि-मुक्ति – तंत्र-मुक्ति

- 10 ब्रह्मविद्या-मंदिर : प्राथमिक परिचय : कालिन्दी
- 13 मुरारेस् तृतीयः पंथाः : शीला
- 19 धरा यह क्रांति की : वसंत व्यास
- 22 विनोबा का अनंत अवदान : डॉ. रामजी सिंह
- 25 श्रद्धांजलि : दमयंती देवी
- 26 गीता और कुरान : [1] : डॉ. महेबूब देसाई
- 29 एक पत्र : –
- 30 धामगंगा के तट पर : –
- 33 आश्रम-वृत्त : नलिनी
- 35 अमृत ही अमृत : उपाध्याय अमरमुनि

[मुखपृष्ठ – प्रो. संदीप वर्मा, हिंदी विश्वविद्यालय, वर्धा]

लोग मुझे पूछते हैं – “दुनिया में हिंसा की हवा बह रही है। हिंदुस्तान उससे कैसे बचेगा ?” मैं उनसे कहता हूं, “हिंदुस्तान में हम अहिंसा की हवा निर्माण करेंगे, दुनिया उससे कैसे बचेगी ?” दुनिया का मुझ पर असर होता है, ऐसा कहनेवाले से मैं कहता हूं, “अरे बुद्ध, दुनिया का अगर मुझ पर असर होता है, तो मेरा भी दुनिया पर असर होता है, इतनी बात भी तुम नहीं समझते ?” और इस दुनिया में सत्त्वगुण की जो ताकत है, वह रजोगुण या तमोगुण में हो ही नहीं सकती। जिसका बल सत्त्वाधिष्ठित है, उसी का परिणाम सारी दुनिया पर होगा। सत्त्वगुण में बुद्धि है, और इसलिए हिंदुस्तान अगर सत्त्वनिष्ठा का संकल्प लेगा, तो वह बलशाली होगा। आज दुनिया हिंसा से इतनी परेशान है कि इस तरह के संकल्प के लिए विचारवान लोगों के मन अनुकूल हो गये हैं। ऐसी दशा में हिंदुस्तान का संकल्प सारी दुनिया में फैल सकता है।

विनोबा

* * *

आदरणीय कृपलानीजी ने गांधीजी के साथ की अपनी प्रथम मुलाकात में अहिंसा के सामर्थ्य पर अविश्वास जाहिर करते हुए कहा था – “देखिए, मैं इतिहास का प्राध्यापक हूं। अहिंसा के द्वारा राष्ट्र आजाद होने का एक भी उदाहरण मुझे मनुष्यजाति के इतिहास में मिला नहीं है।”

गांधीजी ने नम्रतापूर्वक, पर उतने ही आत्मविश्वास से जवाब दिया – “आप इतिहास सिखानेवाले हैं, मैं इतिहास बनानेवाला हूं। अहिंसक प्रतिकार के द्वारा हम देश को स्वराज्य प्राप्त करा देंगे, फिर इतिहास के प्राध्यापक उस पर व्याख्यान देंगे !”

भगवान बुद्ध का स्मरण

विनीबा

आज वैशाखी पूर्णिमा, गौतम बुद्ध की पुण्यतिथि। यहां आश्रम में और खेतों में बुद्ध की मूर्तियां जमीन में से मिली हैं और उनकी स्थापना यहां हुई है। एक ध्यानस्थ बुद्ध की मूर्ति है। एक गोल चक्र है, जिस पर लिखा है, धर्मचक्रप्रवर्तन। उधर वैष्णव-वाडी (आश्रम का एक कोना) के सामने दूसरी मूर्ति है। वह बुद्ध की है या महावीर की, पता नहीं। शायद, वह नग्न है। बुद्ध की ऐसी मूर्ति नहीं होती। और जैनों का भी काफी प्रभाव इस मुल्क पर था, इसलिए मुझे लगा कि वह महावीर की मूर्ति हो सकती है। निश्चित नहीं कह सकते। फिर एक बुद्ध की पूरी खडी मूर्ति खेत में मिली, उसकी स्थापना भी यहां की है।

गौतम बुद्ध का आकर्षण मुझे बचपन से रहा है। एक आकर्षण गौतम बुद्ध का, दूसरा आकर्षण शंकराचार्य का और तीसरा रामदास स्वामी का। तीनों के आकर्षण का कारण एक ही था - उन्होंने घर छोड़ा था। रामदास स्वामी बारह साल की उम्र में अपनी शादी की रस्म में से भाग गये। गौतम बुद्ध 25-30 साल की उम्र में पुत्र और पत्नी को छोड़कर भागे। शंकराचार्य आठ साल की उम्र में घर छोड़कर निकल गये। उन्होंने लिखा भी है - निजगृहात् तूर्णं विनिर्गम्यताम् - निजगृह से जल्द से जल्द निकल पडो। जैसे तप्त पात्र को हाथ तुरंत फेंक देता है, वैसे। इस प्रकार घर को जो फेंक देगा वह मुक्ति पायेगा।

मुझे बचपन से घर छोड़ने का आकर्षण था। और इन तीन महापुरुषों ने घर छोड़ा था। बडौदा में हमारे कॉलेज परिसर के पास एक बगीचा था। वहां पर

गौतम बुद्ध की मूर्ति थी। शाम को मैं उस मूर्ति के सामने ध्यान के लिए बैठ जाता था। मन में विचार आता था, मुझे घर छोड़कर जाना चाहिए। आज जायें या कल ? मन में आता था कि घर छोड़ने के बाद पचासों सवाल सामने आयेंगे। हर एक का उत्तर देने की शक्ति होनी चाहिए। मुंहतोड़ जवाब देने की शक्ति ! इसलिए अध्ययन पूरा करना चाहिए और फिर निकलना चाहिए। तो हायस्कूल और कॉलेज के दिनों में मैं अध्ययन में मस्त था। स्कूल-कॉलेज की मामूली पुस्तकें मैं दस-बारह दिन में पढ़ लेता था। बाकी मेरा अध्ययन चलता था आध्यात्मिक ग्रंथों का तथा गणित, व्याकरण और इतिहास का। ये मेरे खास विषय थे। मैंने इतिहास तरह-तरह के खूब पढ़ लिये। इतना पढ़ लिया कि पेट भर गया। इतिहास से यही सीखा कि यह सब क्षणभंगुर, मिथ्या है। अनेक राजा आये और गये। इसलिए राजा-महाराजाओं की दखल लेना, उनके इतिहास को पढ़ना बेकार है। तो इस तरह घर छोड़कर जब मैं निकला तब प्रत्येक सवाल का जवाब देने की हिम्मत मुझमें थी। मुझे लगता था कि मैं सर्वज्ञ हूं ! 1918 में, उस समय मैं लडका ही था, गीता पर व्याख्यान देता था। तरह-तरह के विचारों को तोड़ना था। इतनी तैयारी के बाद मैंने घर छोड़ा ! यह सारा अभी याद किया गौतम बुद्ध के कारण।

फिर मेरे ध्यान में आया कि पंढरपुर में पांडुरंग की मूर्ति है, वह बुद्धमूर्ति है। बौद्धों में 'सद्धर्म पुंडरीक' चलता है। विठ्ठल की भक्ति करनेवाला पुंडलीक था। वह 'पुंडरीक' होगा। तो मेरे मन में स्थिर हो गया कि

मैत्री

पांडुरंग बुद्धमूर्ति है। इस तरह गौतम बुद्ध पर मेरी निष्ठा थी।

मैं तीन शब्दों में भारत के तीन अवतारों का नाम

लेता हूँ – सत्य, प्रेम, करुणा। सत्य यानी रामावतार, प्रेम यानी कृष्णावतार और करुणा यानी बुद्धावतार।

बुद्ध को मैं करुणा के रूप में देखता हूँ।



मेरा झुकाव महावीर की ओर

जब मैंने महाराष्ट्र में प्रवेश किया, तब मैंने कहा था कि मैं यहां न ग्रह रखकर आया हूँ, न आग्रह रखकर आया हूँ। मैं निरपेक्ष होकर आया हूँ और निरपेक्ष काम करूंगा। यहां कई दफा कार्यकर्ताओं को मुझे सावधान करने की जरूरत पड़ी कि बाबा, आज आप जरा ग्रामदान पर बोलिए, क्योंकि उनको भरोसा नहीं था कि बाबा ग्रामदान पर ही बोलेंगे।

तेरह साल के बाद मेरा यह रुख हुआ है। पहले से ही ऐसा रुख होता, तो मुझे महावीर की पद्धति से काम करना पड़ता, और वास्तव में मुझे वही पद्धति अधिक पसंद है। परंतु मुझे कुछ गांधीजी का आकर्षण है। किसी समस्या को लेकर ही तत्त्व-प्रचार करना, यह बापू का दर्शन था। और यही मैंने गौतम बुद्ध में देखा। इसलिए मेरे मन में हमेशा बुद्ध और महावीर के बीच तुलना चलती रहती है। मेरा आंतरिक झुकाव महावीर की ओर है। तटस्थ रहकर समझाना। महावीर ने ऐसा ही किया था। जबकि गौतम बुद्ध ने एक कार्य हाथ में लिया और उसके जरिये तत्त्व-प्रचार किया। वह कार्य उनके लिए वाहन बना। उदाहरणार्थ पशुबलि का विरोध।

तो, मेरा अपना झुकाव महावीर की ओर है, और काम चलाया है गांधीजी के कारण गौतम बुद्ध के तरीके से। अब मुझे यह जरूर लग रहा है कि तेरह साल के बाद यह कार्य मेरा क्यों रहना चाहिए ? इसलिए महाराष्ट्र में आया तो कोई खास मसला लेकर आया हूँ, ऐसा मन में नहीं रखा। तेरह साल में काफी 'हॅमरिंग' भी हो गया है। और ज्यादा करने से खास लाभ नहीं, यूँ समझकर मैं इस नतीजे पर आया हूँ। मुझे लगता है कि ये छोटी-छोटी चीजें आज हैं, कल नहीं। हर हालत में किसी भी तरह सुलझनेवाली हैं। वे क्षणिक हैं। उसमें वाणी का बहुत उपयोग करना मुझे अंदर से जंचता नहीं।

विनोबा

प्रश्नोपनिषद्

विनीव

प्रश्न : बीच के जमाने में भारत बुद्ध को भूल गया था। शंकराचार्य ने पंचायतन स्थापित किया, तो फिर बुद्ध को वे क्यों भूले ?

उत्तर : धर्म के दो भाग होते हैं। एक, आचरण, और दूसरा तत्त्वज्ञान। जहां तक आचरण का ताल्लुक है, बौद्धों का आचरण एकाध हजार साल तक बहुत ही अच्छा रहा। वे दुनियाभर में फैले, प्रचार किया। लेकिन उसके बाद भिक्षुसमाज के आचरण में गिरावट आ गयी और भ्रष्टाचार शुरू हुआ। यह मेरी इतिहास की कल्पना है। फिर उन पर मुसलमानों का प्रहार शुरू हुआ। मुसलमानों ने बौद्ध-विहार तोड़ डाले। बौद्धों का प्रचार उत्तरप्रदेश, बिहार आदि में – उत्तर भारत में अधिक था। इसी रास्ते से मुसलमान गये। एक-एक विहार तोड़ते गये। उसे फिर से बनाने की ताकत भिक्षुओं में नहीं थी। मुसलमानों ने जो हिंदू मंदिर तोड़े, वे फिर से बने। बौद्धों के मंदिर, विहार फिर से नहीं बने। बौद्ध भिक्षु आचरण से भ्रष्ट हुए थे, तो उनमें ताकत नहीं थी। वे विहार छोड़कर भाग गये।

जहां तक तत्त्वज्ञान का ताल्लुक है, बुद्ध के चार शिष्यों ने चार बातें कहीं। एक कहते थे कि दुनिया पूर्ण सत्य है। दूसरे कहते थे कि दुनिया पूर्ण मिथ्या है। तीसरे कहते थे कि कुछ अंश में सत्य है और कुछ अंश में मिथ्या है। और चौथे कहते थे कि न सत्य है, न मिथ्या है, शून्य है। इस तरह चारों प्रकार हो सकते हैं। अस्ति, नास्ति, अस्ति च नास्ति च, नास्ति च नास्ति, नास्ति च अस्ति। गीता में यह सब है – सद्, असद्, सद्सद्, नासद् नसद्, ये चार प्रकार हैं। ये चारों बुद्ध भगवान के नाम पर चले।

शंकराचार्य के पहले भारत में सबदूर तत्त्वज्ञान के बारे में गलतफहमियां फैली हुई थीं। एक

तत्त्वविचार था नहीं, अनेक तत्त्वविचार थे। इसलिए शंकराचार्य ने समन्वय किया, और समन्वय करके तत्त्वज्ञान उत्तम रीति से प्रकट किया। उन्हें तत्त्वज्ञान के अलावा और किसी में भी फंसना नहीं था।

शंकराचार्य ने बौद्धों के तत्त्वज्ञानों का खंडन किया। जहां तक आचार का ताल्लुक है, गौतमबुद्ध के आचार (भिक्षुओं के बाद के आचार नहीं) शंकराचार्य ने मान्य किये। संन्यास उन्होंने मान्य किया। जैसे बौद्धों के भिक्षु-संघ थे वैसे शंकराचार्य ने संघ बनाये। गौतमबुद्ध का एक शब्द है, 'सम्यक् ज्ञान'। वह शंकराचार्य का अत्यंत प्रिय शब्द है। इस तरह उन्होंने बुद्ध के शब्द भी मान्य किये, आचरण भी मान्य किया। इसी लिए शंकराचार्य पर टीका की गयी कि वह 'प्रच्छन्न बुद्ध' है – ढंका हुआ बुद्ध है। यह देखने में दीखता है हिंदू, लेकिन वास्तव में बुद्ध ही है, ढंका हुआ है। इस तरह बुद्ध ने आचरण की दृष्टि से भिक्षुओं का जो शील माना था, वही शंकराचार्य ने माना। लेकिन, भिक्षुओं के भ्रष्टाचार के कारण विहार नष्ट हुए और उनके तत्त्वज्ञान में परस्परविरोधी बातें हैं, तो वह टिक नहीं सकता है यह शंकराचार्य ने कहा। इतना ही शंकराचार्य का उसमें भाग है।

तत्त्वज्ञान के संबंध में गौतम बुद्ध ने अपने शिष्यों से, किससे क्या कहा, गौतम बुद्ध ही जानें और कोई जानता नहीं। बुद्ध ने आत्मा माना नहीं, ऐसी एक मान्यता रूढ़ है। मैं गलत हो सकता हूं, लेकिन मुझे अगर ठीक याद है, तो बाबासाहेब आंबेडकर ने बुद्ध के बारे में तत्त्वचर्चा की एक किताब इंग्लिश में लिखी है, उसमें लिखा है कि बाकी सब तो ठीक है, लेकिन गौतमबुद्ध पुनर्जन्म मानते हैं और आत्मा नहीं मानते, यह कैसे ? यानी तत्त्वज्ञान के सिलसिले में बाबासाहेब

आंबेडकर को भी मुश्किल लगी। आत्मा न मानना और पुनर्जन्म मानना, तत्त्वज्ञान की यह जो मुसीबत है, वह उनके अनुयायियों के भी मन में है। तो जहां तक तत्त्वज्ञान का सवाल है, गौतमबुद्ध कैसी बात रखते थे, किसी को मालूम नहीं। तो उनके शिष्यों में मतभेद हुए। उसके परिणामस्वरूप शंकराचार्य का उन पर जो हमला हुआ, वह तत्त्वज्ञान पर हुआ।

बहुतों को लगता है कि हम बुद्ध को भूल गये। लेकिन हिंदूधर्म के जो संस्कार हैं, उनमें विधि होती है, यह कहा जाता है — अद्य... वैवस्वते मन्वन्तरे गोदावर्षाः उत्तरतीरे... बौद्धावतारे... इदं कार्यं करोमि। यानी प्रत्येक संकल्प के साथ 'बौद्धावतारे' का स्मरण करना ही पड़ता है। तो हम बुद्ध को भूले हैं, ऐसा नहीं है। उन्हें याद करते हैं।

बुद्ध-विचार-सार है, करुणा। 'वैर का वैर से शमन नहीं होता', यह है विचार। वैसे यह विचार जीसस क्राईस्ट ने भी कहा है; लेकिन क्राईस्ट के पहले बुद्ध हो गये। 'वैर से वैर का शमन नहीं होता' इस विचार की आज दुनिया को बहुत जरूरत है। आज दुनिया में इतना संहार चला है कि मानवजाति के ही खत्म होने की नौबत आयी है, इसलिए इस विचार की अत्यंत जरूरत है।

[बौद्ध भिक्षुणी तोमिको से —]

प्रश्न : विश्वसंघ-राज्य की और शांतिसेना की आपकी बात बहुत अच्छी लगी।

उत्तर : विश्वसंघ-राज्य तो होनेवाला ही है।

क्या अमेरिका, क्या रशिया, क्या हिंदुस्तान और क्या चीन ! सभी देश चाहते हैं कि विश्वसंघ-राज्य बने। उसके लिए एक-दूसरे के लिए जो डर है, वह तोड़ना होगा। और निश्चय करना होगा कि देश के अंदरूनी मसले अहिंसा से हल करेंगे, मिलीटरी का उपयोग नहीं करेंगे। मिलीटरी के बदले देश के अंदर शांतिसेना काम करें। शांतिसेना राष्ट्रीय क्षेत्र में शांति-स्थापना करने में सफल होती है तो उसे अंतर्राष्ट्रीय क्षेत्र में प्रतिष्ठा आयेगी। अभी यूनो ने भी अपनी सेना रखी है। अलग-अलग देशों की अपनी-अपनी सेनाएं हैं ही। यूनो को शस्त्र की सेना के बदले शांतिसेना रखनी चाहिए थी।

प्रश्न : जापान में अहिंसा किस तरह बढ़ेगी ?

उत्तर : जापान के लोगों को अहिंसा बहुत सधेगी। वहां बौद्धधर्म की शिक्षा है। वहां की मुख्य बात है, भूकंप ! उसके कारण जापान किसी भी क्षण पूरा का पूरा समुद्र में जा सकता है। इसलिए जीवन की ज्यादा आसक्ति होने का संभव नहीं है। भूकंप और बुद्ध की शिक्षा, दोनों मिलकर जापान का बल बढ़ेगा।

[बाबा ने स्नेह से बात की, इससे तोमिको बहुत खुश हुई। उसने बाबा को एक सुंदर बुद्धमूर्ति भेंट दी।]

“बाबा को बचपन में गृहत्याग की प्रेरणा देनेवालों में गौतमबुद्ध भी एक हैं। बड़ौदा के ज्युबिली पार्क में बहुत विशाल बुद्धमूर्ति थी, बाबा उसका ध्यान करता था।” — बाबा ने कहा।

उत्तर-प्रदेश की यात्रा में जब मैं सारनाथ पहुंचा था, तब वहां के बौद्ध भिक्षुओं ने मेरा स्वागत करते हुए कहा था कि 'बाबा का जो दावा है कि वे बुद्ध भगवान के धर्मचक्र-प्रवर्तन को आगे चला रहे हैं, वह दावा हमें मान्य है।' यह कहकर उन्होंने मुझे प्रेमोपहार के तौर पर 'धम्मपद' दिया और वहीं लेकर मैं बिहार पहुंचा। वहां पर मुझे जो प्रेरणा हुई, उसे मैंने बुद्ध भगवान की प्रेरणा मानकर कहा कि 'समन्वय आश्रम की स्थापना करनी चाहिए, वेदांत और अहिंसा का समन्वय होना चाहिए।' **विनोबा**

एक अभूतपूर्व प्रयोग

निधि-मुक्ति – तंत्र-मुक्ति

विनोबा

निधि-मुक्ति

गांधीजी के जाने के बाद गांधी-विचार पर श्रद्धा रखनेवाले देशभर के सेवक सेवाग्राम में इकट्ठा हुए और उन्होंने काफी विचार-मंथन के बाद 'सर्वोदय-समाज' की स्थापना का संकल्प किया। वह एक वैचारिक और वैकल्पिक संकल्प था, जिसके अंतर्गत विचार-परिवर्तन, हृदय-परिवर्तन और जीवन-परिवर्तन की त्रिविध प्रक्रिया थी। ऐसे संकल्प को 'क्रतु' कहते हैं। इस प्रकार मार्च 1948 में सेवाग्राम में 'सर्वोदय-क्रतु' का जन्म हुआ।

क्रतु में से यज्ञ की निष्पत्ति होती ही है। अहं क्रतुः अहं यज्ञः यह गीता-वचन सबको मालूम है। तदनुसार शिवरामपल्ली के सर्वोदय सम्मेलन के बाद तेलंगाना में अकल्पित और अभावित गति से भूदान-यज्ञ का प्रादुर्भाव हुआ। पिछले पांच सालों में इस यज्ञ की एक-एक कला प्रकट होती गयी। कुल सर्वोदय-सेवक मानो तमस् में से ज्योति में आ गये। गांव-गांव में लोकशक्ति का जो दर्शन इन पांच वर्षों में हुआ, अनोखा ही था। इस नवज्योति का प्रभाव सर्वोदय के कार्यक्रम की हर एक शाखा पर पड़ा और सर्वत्र चेतना का संचार हुआ।

अक्सर लोकशक्ति का नया आविष्कार भी पुराने संचित के आधार पर होता है। गांधीजी की स्मृति में एक निधि इकट्ठी हुई थी, जो आज भी मौजूद है और अपने सकुशल क्षय की राह देख रही है। इस निधि से भूदान आंदोलन को जो सहज मदद

मिल सकती थी, ली गयी और लेना ठीक भी था। पर नवचेतना के प्रथम आविष्कार में संचित-निधि यद्यपि मददगार हो सकती है, तथापि वह आधार प्राथमिक विकास के बाद भी जारी रहने पर आगे की प्रगति रोक सकता है। मैं सोचता रहा कि वह आधार तोड़े बिना वैश्वानर-अग्नि प्रकट नहीं हो सकेगा। होमाग्नि प्रकट हो सकता था, जो हुआ। पर होमाग्नि जब तक कुंड में सीमित रहेगा, तब तक वैश्वानर-अग्नि की आशा नहीं कर सकते। इसी लिए कुंडच्छेद करना ही पड़ता है।

फैसला किया गया है कि अब भूदान-यज्ञ को स्वावलंबी अर्थात् 'सर्वजनावलंबी' हो जाना चाहिए। क्रतु से यज्ञ, यज्ञ से स्वधा, यह क्रम ही है : अहं क्रतुः अहं यज्ञः स्वधाऽहम्।

इस निश्चय से अब जन-शक्ति के अनंत स्रोत फूट निकलेंगे। स्वधा यानी आत्मधारण-शक्ति, एक आंतरिक शक्ति है। इसलिए वे स्रोत किस तरह फूट निकलेंगे, इसका कोई अंदाज नहीं किया जा सकता।

‘जैसे-जैसे नया आधार मिलता जायेगा, सहज ही संचित टूटेगा’ – यह विचार नहीं, एक मोहचक्र है। असंगशस्त्रेण वृद्धेन छित्वा। ततः पदं तत् परिमार्गितव्यम्। पहले अनासक्ति से इसे काटो, फिर आगे शोध करो। यह है क्रांति की प्रक्रिया। इसलिए 31 दिसंबर 1957 के बाद हम निधि का आधार नहीं लेंगे।

तंत्र-मुक्ति

भारतभर में भूदान का काम करने के लिए जिले-जिले में भूदान-समिति थी। हिंदुस्तान के 300 जिलों में से करीब 250 जिलों में भूदान-समितियां काम कर रही थीं। उनके लिए गांधी-निधि से कुछ मदद भी मिलती थी। गांधीजी के विचार का प्रचार जितना अच्छी तरह इस ढंग से हो सकता है, उतना और किसी तरीके से नहीं हो सकता, इसलिए गांधी-निधिवाले बड़ी खुशी से भूदान के लिए पैसा देते थे।


ग्रामदान होने के बाद हमें लगा कि अब और एक क्रांतिकारक कदम उठाना चाहिए। इसलिए भूदान के लिए जो गांधी-निधि से सहायता ली जाती थी, वह हमने बंद कर दी। सारी भूदान-समितियां तोड़ डालीं। कोई भी पार्टी व्यापक बनती है तो अपना संगठन और मजबूत करना चाहती है, परंतु हमने उससे बिल्कुल उलटी प्रक्रिया चलायी। कल्पना के विकास का इतिहास लिखनेवाला भविष्य का इतिहासकार इस कल्पना को बहुत महत्त्व देगा। वही

वास्तव में इतिहास है, जो मानव की कल्पना के क्रमिक विकास के संबंध में बताया जाता है।

हमने यह सारा तंत्र क्यों तोड़ा ? इसलिए की संस्था से साधारण सेवा का काम हो सकता है, सत्ता बन सकती है; परंतु जन-समाज में क्रांति नहीं लायी जा सकती। क्रांतियां मांत्रिक होती हैं, तांत्रिक नहीं।

भूदान-समितियां टूटने का परिणाम दोनों तरह का हुआ। कुछ प्रांतों में तो जहां पहले 40-50 कार्यकर्ता ही थे, वहां सैकड़ों कार्यकर्ता हो गये और कुछ प्रांतों में जहां पहले 40-50 कार्यकर्ता थे, वे भी गिर गये। हमने दोनों परिणामों की कल्पना कर रखी थी। समितियां टूटने के बाद कुल हिंदुस्तान का काम गिर जाता, तो भी हमें यही लगता कि हमने जो कदम उठाया, वह सही है। क्योंकि क्रांतियां कभी संस्थाओं के जरिये नहीं होतीं।

हमने भूदान-समितियां तोड़ डालीं। फिर भी हर जिले के लिए निवेदक के तौर पर एक-एक मनुष्य रखा है। जिले में क्या चल रहा है, इस विषय में वह सर्व-सेवा-संघ को जानकारी देगा।



सर्वोदय में अहिंसा को ही शक्तिरूपिणी समझकर उपासना करनी है। वही बचाव करेगी, वही पालन करेगी, वही प्रेम करेगी। प्रेम की महिमा तो लोग जानते हैं, परंतु प्रेम रक्षणकारी बनेगा, ऐसी श्रद्धा लोगों में बनी नहीं है। ज्ञान की महिमा लोग समझते हैं, लेकिन ज्ञान रक्षणकारी होगा, ऐसा विश्वास नहीं है। इसलिए एक होता है सेना विभाग, दूसरा होता है शिक्षा विभाग। लेकिन सर्वोदय में सत्याग्रह का जो दर्शन हुआ है, उसके परिणामस्वरूप ताना-बाना एकरूप होकर अखंड वस्तु बन गयी। सत्याग्रह में संत और वीर दोनों एक हो जाते हैं। यह सत्याग्रह की खूबी है।

विनोबा

अप्रैल 2021

ब्रह्मविद्या-मंदिर : प्राथमिक परिचय

कालिन्दी

ब्रह्मविद्या-मंदिर में जो आध्यात्मिक जीवन का प्रयोग चल रहा है, उसका प्राथमिक परिचय हम यहां अभी कर लेनेवाले हैं।

ब्रह्मविद्या-मंदिर जिस विचार पर खड़ा है, उसको बताते हुए विनोबाजी ने मानो आध्यात्मिक अनुभव-क्षेत्र में एक अत्यंत महत्त्वपूर्ण शोध-प्रबंध ही प्रस्तुत कर दिया है। कहा है कि “भारत में प्राचीन काल से ब्रह्मविद्या की साधना हमेशा समाज की प्रमुख समस्या से जुड़ी रही है। और वहीं प्रकट हुई है।” वेद-उपनिषद के काल में वह अरण्य में प्रकट हुई। उस समय मनुष्य प्रकृति के निकट था, प्रकृति के साथ ही रहता था। सृष्टि की सभी ईकाइयों के साथ – वन्य पशु-पक्षी, वृक्ष-वनस्पति, नदीनाले, पहाड़, आकाश, सभी के साथ उसका निकट संबंध था। वह स्वयं उन्हीं में से एक था। सबका सहअस्तित्व था। परंतु मनुष्य को इन सबका सामना भी करना पड़ता था। सामना मुख्यतः स्वरक्षण के लिए। सृष्टि के उत्पातों से रक्षा। ठंड-बारिश-गरमी से बचने के लिए सुरक्षित स्थान की, आसरे की जरूरत थी। और उसके लिए जंगल तोड़ना जरूरी था। तो ‘सृष्टि के साथ संपर्क कि संघर्ष’ यह उस समय की मुख्य समस्या थी। हमारे ऋषि-मुनियों ने जंगल तोड़ने के साथ-साथ ही – या पहले से ही कृतज्ञतापूर्वक धरतीमाता की सेवा की, वृक्ष-वनस्पतियों का संवर्धन किया। प्रकृति की ईकाइयों को उपासना की भावना से देखा। उन्हें देवता संबोधित किया – जलदेवता, वनदेवता इत्यादि और नम्रतापूर्वक उनकी उपासना की। उपासना-भाव के कारण प्रकृतिदत्त संपत्ति के उपभोग को मर्यादा आयी। सेवा-वृत्ति के कारण प्रेम-

सहानुभूति का रिश्ता रहा। इस प्रकार विश्वकर्ता से एकरूप होने की साधना उस काल में चली। ऋषि-मुनियों को आत्मज्ञान प्राप्त हुआ, ईश्वर-साक्षात्कार का अनुभव आया। और ब्रह्मविद्या के अनुभव वेद-उपनिषदों के द्वारा अरण्य में प्रकट हुए, दुनिया को मिले।

इसके बाद मनुष्य का परस्पर संपर्क बढ़ता गया, मानवसमाज आकार लेता गया और धीरे-धीरे प्रकृति से दूर भी होता गया। अब संपर्क या संघर्ष, यह समस्या मानव-मानव के बीच खड़ी हो गयी। उसके अंतर में वासनाएं, अहंकार, सत्ताकांक्षा – थोड़े में षड्रिपु जोर करने लगे और बाहर भी मानव-मानव में शत्रुत्व खड़ा होने लगा। युद्ध होने लगे। तो समस्या खड़ी हो गयी कि युद्ध को कैसे टाला जा सकता है ? मूलतः युद्ध करना क्या ठीक है ? अर्जुन ने मानो मानवसमाज के प्रतिनिधिरूप ही, भगवान से सवाल पूछा, क्या युद्ध करना ठीक है ? मेरा श्रेय किसमें है, बताइए। और भगवान ने जवाब दिया कि अंतर का युद्ध समाप्त होगा, तब बाहर का भी समाप्त होगा, मुख्य बात अंतर की है। अंतर के षड्रिपुओं को खतम करने की है, अंतर में साम्य स्थापित करने की है। इस प्रकार उस समय ब्रह्मविद्या रणक्षेत्र में प्रकट हुई। और दुनिया को भगवद्गीता जैसा अमूल्य ग्रंथ मिला।

अब इस युग की समस्या कौनसी है ? मनीषियों ने अलग-अलग प्रकार से संकेत किया है कि आज मुख्य समस्या है समाज का अंतिम मनुष्य ! गुरुदेव रवींद्रनाथ ने बताया, मेरा भगवान तो ‘सबसे पीछे, सबसे नीचे, सर्वहारा के बीच में खड़ा है।’ शायद

1966-68 की बात है। बिहार में भयानक आकाल पड़ा था। विनोबाजी की यात्रा उस समय बिहार में ही चल रही थी। सारे कार्यकर्ताओं को राहत-कार्य में लगना पड़ा और विनोबाजी कुछ दिन के लिए बोधगया के समन्वय-आश्रम में ठहरे। उस समय गुजरात से रविशंकरमहाराज राहत-कार्य के लिए बिहार आये थे। विनोबाजी से मिलने आये। बातचीत के दरमियान विनोबाजी ने महाराज से कहा, “आप राहत के लिए जायेंगे लेकिन आपकी सेवा, आपकी मदद गांव के अंतिम मनुष्य तक पहुंचना कठिन बात है। यह अंतिम गरजमंद बोल नहीं सकता, चलकर आप तक आ नहीं सकता, हाथ लंबा कर आपसे मदद ले नहीं सकता। वह अत्यंत कमजोर, परावलंबी होता है। इसलिए गांव में प्रथम ग्रामसभा बनाकर उसके द्वारा मदद का वितरण करना चाहिए। वह ग्राममाता जानेगी कि उसका असली गरजमंद बेटा कौन है।” गांधीजी ने अंतिम मनुष्य को ध्यान में रखकर रचनात्मक कार्यक्रम दिया, ताकि उसका परावलंबित्व खतम हो, शोषण से वह मुक्त हो। और उसके साथ एकादश-व्रतों को जोड़कर आध्यात्मिक आधार दे दिया। विनोबाजी ने इस संदर्भ में अपने चिंतन-मनन-अनुभवों का, जो प्रत्यक्ष श्रमनिष्ठ साधनामय जीवन पर आधारित था, निष्कर्ष पेश कर नया दर्शन ही दे दिया। अंतिम मनुष्य है मजदूर और इसलिए साधना उसके साथ जुड़ जानी चाहिए।

ब्रह्मविद्या-मंदिर के आध्यात्मिक जीवन के प्रयोग के लिए उन्होंने निःसंदिग्ध शब्दों में बताया कि “ब्रह्मविद्या की साधना को अब मजदूरी के क्षेत्र में उतरना होगा।” मजदूर की मजदूरी आज की अहम् समस्या है। इसी लिए शायद ‘मजदूर का क्षेत्र’ कहने के बदले ‘मजदूरी का क्षेत्र’ कहा। जीवन मजदूर जैसा बनाना, ऐच्छिक दारिद्र्य स्वीकार करना, इतना ही

इसका मतलब नहीं है। समस्या मजदूर के मजदूरी की है, उसके शोषण की है, हद दर्जे के परावलंबन की है। ऐसे, इस सबका विचार करनेवाले भिन्न-भिन्न विचार-प्रवाह आज मौजूद हैं, वे सक्रिय भी हैं। परंतु मजदूर के रोटी की समस्या हल नहीं होती। इसका कारण विनोबाजी ने बताया है कि ये विचार केवल रोटी के ही इर्द-गिर्द गोलगोल घूमते रहते हैं। वास्तव में रोटी के साथ-साथ उनके सद्गुणों का विकास, आत्म-शक्ति का विकास, आत्म-निष्ठा का विकास भी होना चाहिए। इसलिए आध्यात्मिक साधकों को चाहिए कि वे ऐसे जीवन का नमूना पेश करें, जिसका स्वीकार मजदूर कर सकते हैं। आध्यात्मिक साधना को मजदूर बनकर मजदूर तक पहुंचाएँ। उसमें रोटी की चिंता और आध्यात्मिक उन्नति, दोनों आ जायेगा। विनोबाजी का 1921 से 1950 तक का जीवन इसी का चित्र पेश करता है। लगता है, इस साधना में समाज के आध्यात्मिक से लेकर सामाजिक, आर्थिक, सांस्कृतिक, शैक्षणिक उन्नति के उपाय समाविष्ट हैं।

समस्या के रूप में विनोबाजी ने केवल एक मजदूरों की समस्या का ही उल्लेख किया है। परंतु ब्रह्मविद्या-मंदिर के संपूर्ण स्वरूप को देखते हुए लगता है कि समाज की अन्य कुछ अहम् समस्याओं को भी इसके साथ जोड़ा है। मजदूरों के जैसा ही समाज का दूसरा शोषित, उपेक्षित, अत्याचारित वर्ग है स्त्री! ऐसे तो समाज में आज अत्यंत समर्थ, उच्चशिक्षित, अनेकों क्षेत्रों में उल्लेखनीय सफलता प्राप्त करनेवाली स्त्रियां हैं। स्त्रियों के प्रश्नों पर सोचनेवाली, उस दिशा में प्रामाणिकता से काम करनेवाली समर्थ बहनें भी हैं। फिर भी स्त्री को – जवान स्त्री, किशोरी, मासूम बच्चियां – अत्याचार की गर्त से निकालना अधिकाधिक कठिन हो रहा है।

वह तभी बन सकेगा जब स्वयं स्त्री ही अपने उद्धार का प्रयत्न करेगी, भौतिक शक्ति प्राप्त करने के साथ-साथ ही, या उससे भी ज्यादा, आंतरिक शक्ति के विकास का महत्त्व समझ लेगी, उसके लिए प्रयास करेगी। विनोबाजी कहते थे, श्रीकृष्ण आये, उन्होंने स्त्रियों को ऊपर उठाने की कोशिश की, लेकिन स्त्री की समस्या हल नहीं हुई। गौतमबुद्ध – महावीर आये, उन्होंने भी यह कोशिश की। फिर भी स्त्री की हालत में सुधार नहीं हुआ। महात्मा गांधी आये, परंतु स्त्री की समस्या जैसी की वैसी है। सार यह कि स्त्रियों को स्वयं अपने उद्धार का, मुख्यतः आध्यात्मिक शक्ति के विकास का प्रयत्न करना होगा। इसलिए ब्रह्मविद्या-मंदिर का संपूर्ण संचालन स्त्रियों को सौंपा गया है। यहां कोई गुरु, अध्यक्ष, संयोजक, संचालक नहीं है। कोई बड़ा नहीं कोई छोटा नहीं, सब समान। बहनें ही सब मिलकर एकमत से निर्णय लेती हैं। तो स्त्री-शक्ति का प्रश्न भी इसके साथ जुड़ गया।

तीसरी समस्या है, सामूहिक भावना की, सामूहिक इच्छा-शक्ति (विल-पावर) का अभाव। आज विज्ञान के युग में सामूहिक भावना की अत्यंत आवश्यकता है। 'मैं', 'मेरा' आज चल नहीं सकता – यहां तक कि 'मेरी साधना', 'मेरी मुक्ति' यह भावना साधना को ही काटती है। इस 'मैं' को काट कर 'हम' में परिवर्तित होना है। 'मैं' की जगह 'हम', 'मेरी' की जगह 'हमारी' को लाना है। व्यक्ति की जगह समूह को लाना है। इसलिए ब्रह्मविद्या-मंदिर में जो साधना चलती है, वह सामूहिक साधना है – सबको आत्मोन्नति के समान अवसर और सबकी साथ-साथ उन्नति। व्यक्ति अपनी शक्ति का उपयोग समूह के लिए करेगा। और, समूह व्यक्ति की चिंता

करेगा, भौतिक-आध्यात्मिक उन्नति के लिए सबको समान अवसर प्राप्त करा देगा।

सामूहिक इच्छा-शक्ति का अभाव, यह सेवा तथा विकास के कार्य में बहुत बड़ा रोड़ा है। बल्कि किसी भी काम में विघ्नरूप है। लगभग सभी प्रश्नों की जड़ में सामूहिक इच्छा-शक्ति का अभाव, यही समस्या दिखायी देती है। भय का प्रसंग आ जाये तो सभी की भावना एक हो जाती है। सीमा पर युद्ध शुरू हो जाये तो सबकी भावना देश की रक्षा के लिए एक हो जाती है। यह अच्छा ही है। परंतु वैसे ही बिना किसी भय या लोभ की प्रेरणा के ही सामूहिक भावना और सामूहिक इच्छाशक्ति बननी चाहिए। भय या लोभ से बनी सामूहिक इच्छाशक्ति उस-उस काल तक होती है। परंतु वह बिना किसी वजह से तथा हमेशा के लिए होनी चाहिए।

जिस समूह में सबके मन निरहंकार बन गये हैं परिपूर्णरूप से, व्यक्तिगत कुछ रहा ही नहीं है, उस समूह में यह सामूहिक भावना जल्दी विकसित होगी। इस प्रकार से समूह में हर एक की निरहंकृति, निर्लिप्तता जितनी बढ़ेगी उतनी सामूहिक भावना विकसित होगी। विनोबाजी का कहना है कि ऐसी सामूहिक भावना बनेगी तब सामूहिक चित्त का स्फोट होगा और तब चैतन्य-शक्ति प्रकट होगी। अणुबम के रेडिएशन से जगत को विनाश का अनुभव हुआ। सामूहिक चित्तस्फोट से चैतन्य-शक्ति रेडिएट (वितरित) होगी। मतलब चिरंजीवी मानवीय मंगल भावनाओं का रेडिएशन होगा। ब्रह्मविद्या-मंदिर का यह सबसे महत्वपूर्ण आयाम है।

यह बहुआयामी जीवन-लक्ष्य यहां के जीवन का ध्रुवतारा है और हमारी टूटीफूटी गति से हम – उस दिशा में चल रहे हैं।



मुरारेस् तृतीयः पंथाः

शीला

करीब तेरह साल बाबा का सान्निध्य मिला। यह महद् भाग्य ही माना जायेगा। इस दरम्यान उनके अंतर्याम का जो सहज स्पर्श मिलता रहा हृदय के गभीर-गोपन में, उसके प्रकाश में उस भुवनमोहन मूर्ति को निरखने का तथा समझने का चला। हमारे बीच वे बिल्कुल सामान्य मानव की भांति रहे, अलौकिकत्व की कोई आभा हमने उनमें देखी नहीं। आत्मज्ञान की सारी प्रभा को अपने भीतर ही भीतर समाकर वे निर्विशेष होकर रहे। अलौकिकत्व की झांकी अगर कहीं मिली तो वह उनके चिंतन में और उनके व्यवहार में मिली। बिल्कुल ईशावास्य की तर्ज पर... “वह आत्मतत्त्व स्थिर है, साथ ही मन से अधिक गतिशील है - मन्सो जवीयः; वह पास है और दूर भी।” सारे द्वंद्व जहां हजम होकर निःशेष होते हैं, उस निर्द्वंद्व अवस्था में से उनका चिंतन और व्यवहार प्रेरित होता था। उसे देखकर हम चकित रह जाते और कभी-कभी असमंजस में पड़े जाते।

संस्कृत में एक वचन है, मुरारेस् तृतीयः पंथाः। ईश्वर की करनी, उसका गणित कुछ निराला ही होता है, हमारी दुनियादारी की समझ से परे। सही-गलत, व्यवहार्य-अव्यवहार्य, सफलता-असफलता की हमारी फुटपट्टी से ईश्वर की रीति बिल्कुल ही निराली होती है। इसलिए कहा है कि ईश्वर एक डिस्टर्बींग फेक्टर (बुद्धि को असमंजस में डालनेवाला) है। और जैसा ईश्वर का वैसा ही उसके लाडले भक्तों का। उनका स्तर ही अलग होता है। महापुरुष चतुर्थ, फोर्थ डायमेन्शन में काम करते हैं। मन-बुद्धि से ऊपर उठकर द्वंद्वतीत चिंतन करते हैं। इसलिए उनकी कहानी और करनी कई बार हमारी समझ से परे होती है। महाकवि भवभूति ने श्रीराम का वर्णन करते हुए कहा है - लोकोत्तराणां चेतांसि कोऽहि

विज्ञातुमर्हति ? लोकोत्तर महापुरुषों के चित्त को कौन जान सकता है ? अब देखिए न, स्वतंत्रता-प्राप्ति के बाद बापू ने कहा कि कांग्रेस को अब लोकसेवा-संघ बनाकर लोगों की सेवा में लग जाना चाहिए। पर हमारा व्यवहार-गणित हमें कहता रहा कि ‘इतने बलिदानों के बाद आजादी प्राप्त हुई है, सत्ता की डोर अगर किसी अनुचित, वैषम्यकारी तत्वों के हाथ में चली गयी तो सारा किया-कराया नष्ट हो जायेगा। हमारे स्वप्नों को साकार करने का यह समय है।’ और हमने उनकी बात मानी नहीं। उनका क्रांतदर्शन हम समझ नहीं पाये। सत्ता की राजनीति में उलझा हमारा चित्त मानवता के विकास में सत्ता का असली रूप, उसकी मर्यादा और लोकनीति का वीर्यशाली सामर्थ्य पहचान नहीं पाया। ऊर्ध्वबाहुर विरोम्येष न कश्चित् शृणोति माम् - हाथ ऊंचा करके सावधान कर रहा हूं, लेकिन मेरा कोई सुन नहीं रहा...सनातन काल से व्यासदेव का यह आर्तनाद फिर-फिर से दुहराता चला आ रहा है। हम उन महात्माओं से क्षमा मांगते रहे, “आप लोकोत्तर पुरुष हैं, स्तुत्य हैं, पूजनीय हैं, लेकिन हमारे काम के नहीं! आप अनुकरणीय, अनुवर्तनीय नहीं।” हमें जो सूझता था और जिस स्तर पर से सूझता था, उस व्यवहार-गणित को तोड़ने की न हममें हिम्मत थी न श्रद्धा। लेकिन ‘क्षमस्व’ कहकर उनसे छुटकारा पा लेना अब हमें पुसायेगा नहीं। ऐसी आसान मुक्ति आज हमें हासिल नहीं। आज विज्ञानयुग का तकाजा है कि मनुष्य मन से ऊपर उठकर विज्ञानं ब्रह्म की भूमिका पर आरूढ हो या फिर अपना सर्वनाश कर लें।

इसवास्ते हमें मानसिक भूमिका से ऊंचा उठकर द्वंद्वतीत चिंतन करना सीखना होगा। ब्रह्मविद्या-मंदिर में ऐसा प्रयोग हो, ऐसी अपेक्षा विनोबा ने रखी है। इस

चीज को हम कुछ प्रसंगों से, घटनाओं के संदर्भ में समझने का प्रयत्न करें। यह विषय ही इतना व्यापक और गहरा है, इतना सूक्ष्म है कि हममें से किसी एक व्यक्ति के चिंतन से वह खुल नहीं सकता। आखिर समूह की शरण में जाकर सब साथ मिलकर सहचिंतन करेंगे तभी भगवत्कृपा से हमें उसकी झांकी मिल सकेगी।

हमारा सोच राग-द्वेषादि द्वंद्वों में उलझा रहता है। मानो कि सामने हिरन प्राण लेकर भाग रहा है, उसके पीछे शेर क्रोधित होकर दौड़ रहा है। तत्क्षण हमारी सहानुभूति हिरन के प्रति खींची जायेगी और शेर के प्रति प्रतिकूल भावना जगेगी। मतलब, हमारा सोच द्वंद्व में जकड़ गया और चित्त की शांति ढल गयी, वह विचलित हुआ। क्षुब्ध चित्त अचूक निर्णय नहीं ले सकता। हम सोचें कि भाई, हिरन क्यों भाग रहा है ? जीवन बचाने के लिए। और शेर क्यों दौड़ रहा है ? जीवन के लिए। क्योंकि वह भूखा है, और हिरन उसका खाद्य है। चिंतन की इस प्रक्रिया में हमारा सोच 'जीवन' पर, समत्वबिंदु पर एकाग्र होता है। वहां वह स्थिर हो जाता है और चिंतन की गहराई में प्रवेश करता है।

इसी प्रकार न्याय-अन्याय लें। यह भी एक द्वंद्व है। दो व्यक्ति झगड़ रहे हैं। जिसकी बाजू हमें न्याय की लग रही है, उसके प्रति हमारी सहानुभूति होगी और अन्यायी के लिए वितृष्णा पैदा होगी। आज तक के सारे विचारशील क्रांतिकारी, वीर-महावीर न्याय के पक्ष में लड़े, उसके लिए मर मिटे; लेकिन परिणामस्वरूप जगत ने क्या देखा ? क्रांति में से प्रतिक्रांतियां होती गयीं। न्याय करते हुए कहीं-न-कहीं बेमालूम हम अन्याय के बीज बोते जाते हैं। और यह चक्र कभी रुकता नहीं। परशुराम पृथ्वी को निःक्षत्रिय करने निकले थे। लेकिन वे कर नहीं सके। क्योंकि इस प्रक्रिया में वे स्वयं ही एक बड़े क्षत्रिय बन गये ! जब हम दो द्वंद्वों में से किसी एक के पक्षधर बनते हैं तो

तत्क्षण हमारी गति दूसरे विपरीत छोर के द्वंद्व के प्रति होने लगती है। द्वंद्व का स्वभाव ही चलायमान है। घड़ी के पेन्ड्यूलम (लोलक) की भांति उसकी गति हमेशा एक छोर से दूसरे छोर तक होती रहती है। त्याग द्वंद्व है। अगर हम त्याग में जाते हैं, तो भोग के प्रति जाने की गति उसमें अनुस्यूत है। त्याग में से भोग और भोग में से त्याग – यह आवर्तन चलता रहता है। इसलिए द्वंद्व के किसी एक बिंदु पर उदाहरणार्थ, न्याय के पक्ष में खड़े रहकर हम पूरी परिस्थिति का, पूरी समस्या का समग्र आकलन नहीं कर सकते। क्योंकि किसी एक द्वंद्व का पक्षधर बनने की वजह से हमारी बुद्धि तटस्थ नहीं रह सकती। वह विचलित, क्षुब्ध हो जाती है। अर्थात् पूरा परसेप्शन, पूर्ण आकलन पाने के लिए हमें दो द्वंद्वों के बीच के संतुलन बिंदु पर खड़ा होना होगा। – द पॉइंट ऑफ इक्विलिब्रियम। इसके लिए हमें हमारे व्यवहार में हमेशा समत्वबिंदु खोजना होगा। वही हमारी साधना होगी। विनोबा ने इस दिशा में हमारा मार्गदर्शन किया – न्याय नहीं समाधान। यह है, द्वंद्वातीत चिंतन। संतुलन बिंदु सदा स्थिर होता है। वहां प्रतिक्रिया का जन्म नहीं होता। वह अपने में समाहित है। और इसलिए वह आत्म-चिंतन का, अंतर्विश्व में प्रवेश करने का द्वार बन जाता है।

राजस्थान की पदयात्रा में बाबा एक गांव में पहुंचे। वहां के कार्यकर्ता ने बाबा के सामने अपनी समस्या रखी। उसने कहा, “बाबा, हमारे गांव में वैसे तो सब ठीक चल रहा है। लोग मुझे चाहते हैं, सहयोग भी देते हैं। लेकिन गांव के कुएं से हरिजन-भाइयों को पानी लेने की मनाही है। मैंने सवर्ण अग्रणीजनों से संवाद साधने का प्रयत्न किया, मगर उनके गले यह बात उतरती नहीं। आखिर जब मैंने कहा कि इस मुद्दे पर मैं उपवास करने का सोच रहा हूं तब उन्होंने हाथ जोड़कर बिनति की, ‘ऐसा मत करिए, हमें बहुत दुःख होगा। अगर आप चाहें तो हम

हरिजनों के लिए एक अलग कुंआ खोद कर देंगे। लेकिन हमारे कुंए पर वे पानी भरें यह हमें चलेगा नहीं।' तो मुझे क्या करना चाहिए?"

मानो कि यह समस्या मेरे और आपके सामने आयी, तो हम क्या सोचेंगे? स्वाभाविक ही हमें लगेगा कि अलग से कुंआ देना, यह कोई समस्या का हल नहीं है। अवर्ण-सवर्ण का भेदासुर तो फिर भी रहेगा ही। उसमें क्रांति नहीं। उपवास के रूप में सत्याग्रह करना होगा। लेकिन आप जानते हैं, बाबा ने क्या निर्णय दिया? बाबा ने कहा, ठीक है। महाजन मित्रों का सुझाव, अलग कुंआ देने का - मान्य कर लो !! कार्यकर्ता बेचारा असमंजस में पड़ गया। बाबा ने समझाया, देखो भाई, हम सत्याग्रह करने जा रहे हैं। वह जो महाजन मित्र हैं, उनको तुम्हारे लिए प्रेम है। उनके हृदय का और बुद्धि का द्वार अभी तुम्हारे लिए खुला है। तुम्हारी बात उनके हृदय तक पहुंचाने का मार्ग अभी खुला है! वह उनके पक्ष में रहा सत्य है, प्रकाश है। उसका ग्रहण नहीं करोगे तो सत्य-सत्य की टकराहट होगी। अगर तुम बावजूद उनकी विनति के, उपवास करते हो, तो उनका वह दरवाजा बंद हो जायेगा। सत्याग्रह की मुख्य शर्त है कि सामनेवाले को सही चिंतन करने में मदद पहुंचाना। इसलिए हृदय और बुद्धि का दरवाजा खुला रहना चाहिए। अगर हम उनका सुझाव स्वीकार करते हैं तो क्या होगा? उस कुंए पर हरिजनभाई तो पानी पीयेंगे, साथ-साथ गांव के अन्य सवर्ण प्रेमीजन, जो विचार को समझते हैं, सहयोग करना चाहते हैं वे भी स्वेच्छा से वहां पानी भरने आयेंगे। तो उस कुंए पर प्रेम की एक जमात निर्माण होगी। यह है, द्वंद्वातीत चिंतन। वहां समन्वय है, स्थिरता है, गहराई है। बाबा कहते थे न कि बाबा तो ढोल बजाता है, इस ओर से थाप देता है और उस ओर से भी थाप लगाता है। बाबा दोनों बाजू बोलता है। लेकिन मध्य का जो समन्वित सुर है, वह कोई बिरला ही जानता है।

अप्रैल 2021 : 4

सामने अंधकार है, अंधकार है ऐसा कहते रहने से तो अंधकार नहीं हो तो भी उसको अस्तित्व मिलेगा और वह मजबूत होता जायेगा। अंधकार है ही नहीं ऐसा मानकर सबदूर ईशावास्य इदं सर्वम् मंगलमय ईश्वर विराजमान है, सर्वत्र भगवत् शक्ति काम कर रही है, ऐसी श्रद्धा जब रखते हैं, तब इस प्रकार का समाहित, उचित निर्णय हमारे हाथ में आता है।

भूदान-ग्रामदान आंदोलन का वह उत्कर्ष-काल था। सारे देश में मानो ग्रामदानों की बाढ आयी थी। ऐसे समय पर बाबा ने क्या किया? आंदोलन में घरबार छोड़कर आयी हुई, एक-एक प्रांत संभालने-वाली समर्थ बहनों को, जो ब्रह्मचारिणी थीं, पवनार आश्रम में जाकर सामूहिक साधना करने का निर्देश दिया !! आंदोलन के बड़े अग्रणी स्तब्ध रह गये। पूरे जोश में जब आंदोलन चल रहा है तब ऐसी पराक्रमी बहनों को क्रांति-कार्य से उठाकर ब्रह्मविद्या-मंदिर में इकट्ठा रख दिया! गुजरात के हमारे जुगताराम काका, पंजाब के ॐप्रकाशजी त्रिखा आदि अनेक बुजुर्ग साथियों को लगा, विनोबा यह क्या कर रहे हैं? इससे तो आंदोलन कमजोर पड़ जायेगा! ऐसी शक्तिशाली बहनें एक स्थान पर सिमटकर एक-दूसरे के साथ उलझकर रह जायेंगी!

लेकिन हुआ क्या? करीब 15-20 साल के बाद विश्व-महिला सम्मेलन की पूर्वतैयारी के रूप में हमें पंजाब-हिमाचल भेजा गया। करनाल में निर्मल आनंद ने एक दिवसीय स्त्री-शक्ति मिलन आयोजित किया। त्रिखाजी-माताजी भी आये हुए थे। रात को सब काम समाप्त होने पर हम 5-7 लोग संस्था के आंगन में गपशप कर रहे थे। तब त्रिखाजी ने उषादी से कहा, "जब विनोबाजी ने आप लोगों को ब्रह्मविद्या-मंदिर में भेजने का निर्णय लिया तब हमें लगा था कि यह कैसा विम्झीकल मनुष्य है! आंदोलन को मजबूत बनाने के स्थान पर उसे कमजोर करनेवाला निर्णय

लेता है ! लेकिन आज मैंने आपको सुना तो महसूस हुआ, विनोबा ने आपका क्या का क्या कर दिया है !! मैं आश्चर्यचकित रह गया। ज्ञान का इतना प्रकाश, विचारों की इतनी स्पष्टता, इतनी स्वच्छ अभिव्यक्ति !... मुझे नहीं लगता, आप आंदोलन में ही रहते तो इतना विकास साध सकते !”....

ब्रह्मविद्या-मंदिर शुरू करने के पीछे एक मुख्य प्रेरणा यह भी थी कि आंदोलन के कार्यकर्ता अपने क्षेत्र से वापिस लौटे तब, या फिर बीच में कभी-कभी अनिवार्य लगनेवाले विश्राम-काल में कहां जाकर उनके तन-मन और बुद्धि को आराम देने, उसे पुनः स्फूर्ति से भर देने के लिए, उन्हें धर्माभूत कौन पिलायेगा? इसके लिए एक पवित्र तपोवन, साधनास्थली होनी चाहिए, जहां पूरे आंदोलन का साक्षीभाव से निरीक्षण-परीक्षण होता रहता हो, जहां क्रांति-कार्य का पूरा परसेप्शन हो। ऐसा निर्णय वही ले सकता है, जिसमें व्यवहार-गणित को तोड़ने की ताकत हो। वडस्वर्थ की प्रार्थना है कि ‘प्रभो ! मुझे इस वर्डलीविझडम, दुनियादारी समझदारी से छुड़वाकर ऊपर ऊंचा उठा लें। परिस्थिति का सही, समग्र आकलन तभी होता है, जहां समस्याओं के हल का चिंतन चलता हो।

अब देखिए, मानवता की विकास-यात्रा में स्थूल की एक मर्यादा ध्यान में लेकर अब आगे आंदोलन को जनता-जनार्दन के चरणों में रख दिया। सूक्ष्म को यानी वृत्तिशोधनपूर्वक चिंतन को महत्त्व दिया। आखिर क्रांति-कार्य करते हुए सेवकों में जीवनशोधन की अभीप्सा जगे, मनुष्य अंतर्मुख बने और अपने को ईश्वर के हाथ का औजार बनाने की भूख खुले, यही तो हमें पाना है। - यही द्वंद्वोत्तर चिंतन है। यहां इस भूमिका पर सेवक दुनिया को मिथ्या समझते हुए निरंतर जनता-जनार्दन की सेवा में निमग्न रहेगा ! और तद्द्वारा हृदय की गहराई में प्रवेश करेगा।

16

ठीक इसी दरम्यान बाबा ने चिंतन के क्षेत्र में एक दूसरा स्फोट किया। हिंदुस्तान भर की भूदान-समितियां तथा गांधीनिधि से मिलनेवाली सहायता एक धडाके से बंद कर दी ! साधारण कार्यकर्ताओं से लेकर विचारवंत ज्येष्ठगण तक सभी अचंभित रह गये ! आंदोलन के मध्याह्न-काल में उसे कमजोर करनेवाला निर्णय कोई नेता कर सकता है ? यह लोगों की समझ के परे था । लेकिन बाबा ने कहा, “इस निर्णय से हमारे आंदोलन की अंतःशक्ति बढ़ेगी। [देखें अधिक विवरण के लिए पृष्ठ 8]

विनोबा से एक बार पूछा गया कि आपके विचारों का प्रचार कौन करेगा ? तो तार पर चिड़ियां बैठी थीं, उनको दिखा कर बताया, ये चिड़ियां बाबा के विचारों का प्रचार करेंगी। स्थूल पर जो विश्वास है, वह हमारा विकास कुंठित करता है। सूक्ष्म का दर्शन जिसे होता है, सूक्ष्म में भी अनेक प्रवाह हैं, जो हमें सहयोग करते हैं, उस पर विश्वास रखकर मनुष्य वहां से प्रेरणा पाता है, तब आंदोलन का स्वरूप, सारा डायमेशन ही बदल जाता है।

ब्रह्मविद्या-मंदिर के लिए कहा, क्या यहां समूह का ऑब्बिडियन्स, शिस्त चलेगी ? नहीं। तो क्या व्यक्ति की स्वच्छंदता रहेगी ? नहीं। एक तरफ समूह का शासन, दूसरी तरफ व्यक्ति की स्वतंत्रता - दोनों एकांगी द्वंद्वों के बीच खोजो संतुलन बिंदु। तो हाथ में समत्वपूर्ण दृष्टि आयी - व्यक्ति का समूह को पूर्ण समर्पण और समूह की ओर से व्यक्ति को पूरी मुयतता हो। अगर दोनों में से एक को पसंद करेंगे तो समत्वयुक्त निर्णय हाथ नहीं लगेगा।

“क्या ब्रह्मविद्या-मंदिर में स्वावलंबन होना ही चाहिए ? नहीं। तो क्या वह परावलंबी रह सकता है ? नहीं। क्या यहां सुनिश्चित अध्ययन-क्रम हो ? नहीं। तो क्या स्वैर अध्ययन चलेगा ? नहीं। क्या यहां प्रार्थना अनिवार्य है ? नहीं। तो क्या प्रार्थना के बगैर

मेत्री

निष्ठा बन पायेगी ? नहीं। इस प्रकार बाबा ने हमें ब्रह्मविद्या-मंदिर का 'वेति वेति' स्वरूप समझाया है, आपको मालूम ही है। उन्होंने हमें पत्र में लिखा - यहां स्वाभाविक विकास की प्रक्रिया होगी। ब्रह्मविद्या-मंदिर को नियम में बांधने की मेरी तैयारी नहीं है। और नियम के बगैर वह नियमबद्ध चलेगा, ऐसी मैं अपेक्षा करता हूं। - यू आर फ्री टु ऑब्जेक्ट - आप शिस्त-पालन के लिए मुक्त हैं !! कितना विलक्षण वाक्य है ! मन के ऊपर की भूमिका पर से आया हुआ है ! यह है भगवान महावीर की मध्यम दृष्टि !

साम्यसूत्र है, अभिधेयं परम साम्यम्। इस पर बाबा ने कहा है कि ब्रह्म परम साम्य है। उसे प्राप्त करने के लिए जीवन में हमें छोटे-छोटे साम्य संपादन करना चाहिए। छोटे-छोटे साम्य सिद्ध करना यानी क्या ? तो जीवन के प्रत्येक व्यवहार में कदम-कदम पर आनेवाले द्वंद्वों के बीच संतुलनबिंदु खोजना और वहां चित्त को स्थिर करना हमें सीखना चाहिए।

अहिंसा और हिंसा ! दोनों द्वंद्व हैं, एक-दूसरे की प्रतिक्रिया है। यहां मैं अहिंसा के पूर्ण एवं निरपेक्ष मूल्य की बात नहीं कर रही हूं। यह सूक्ष्म विषय है। बाबा ने इसे हमारे समक्ष खोलकर रख दिया है।

“ ‘मैं’ कौन हूं यह सवाल है। हमारे पूर्वजों ने कह दिया ‘मैं ब्रह्म हूं’। उसमें गाय, गधे सब आ गये। यह जो व्यापक अनुभूति है, उसको ‘वेदांत’ कहते हैं। अगर ‘मैं ब्रह्म हूं’, तो मेरी कोशिश होनी चाहिए कि सबके साथ समान व्यवहार करूं। उसको ‘अहिंसा’ कहते हैं। अहिंसा एक आचरण-पद्धति है और वेदांत एक चिंतन-पद्धति है।”

“वेदांती सृष्टि व उसकी क्रिया को खेल, लीला या माया मानता है। इसलिए उसके चित्त में क्षोभ नहीं होता या संतुलन नहीं बिगड़ता। अतः वह तटस्थता से व सूक्ष्मता से घटना या क्रिया को, उसकी भावना

तथा उसके पीछे की वृत्ति और हेतु को अधिक स्पष्ट देख सकता है, समझ सकता है और अचूक निर्णय भी दे सकता है। जब कृति में उतरना होता है तो वह अहिंसा तक उतरता है।”

“परंतु जो अपने को अहिंसक मानता है, (जिसकी बुनियाद वेदांत की न होकर अहिंसा की है) उसके लिए दुहरा खतरा है। वह घटना को अहिंसा के चश्मे से देखता है। (भयंकर संहार या जुल्म देखकर उसे पुण्यप्रकोप हो जाता है) और उसके चित्त में क्षोभ पैदा होता है। इसलिए चिंतन में संतुलन नहीं रहता और जब कृति के लिए उतरना होता है, तो सीधा हिंसा का आश्रय लेता है !”

अब एक अंतिम बात। वे इमरजन्सी के दिन थे। माहौल में गरमाहट के साथ-साथ विनोबा के लिए कुछ कड़वाहट भी थी। साथी एक-एक करके उनको छोड़कर जा रहे थे। एक दिन सुना, एक करीबी साथी भी चला गया। बाबा तो दुनिया को मिथ्या मानकर बैठे हैं। वे पहाड़ सरीखे अटल, और अपने में सुस्थिर हैं; उनको कुछ भी स्पर्श नहीं कर सकता, यह जानते हुए भी मेरा हृदय एक गहरी वेदना से विदीर्ण हुआ। शाम को प्रार्थना के लिए निकली, लेकिन वहां न जाकर मेरे कदम लाल बंगले की सीढ़ियां चढ़ने लगे। हॉल में सारी पत्रक-पत्रिकाएं रखी हुई थीं। विमनस्क भाव से मैंने एक उठा ली। वह थी गांधी-मार्ग। खोलते ही सामने विनोबा का एक उद्धरण दीखा। प्रभु की क्या अद्भुत लीला ! उसे पढ़ते-पढ़ते मेरी वेदना शांत होते गयी। वह पांडवों के स्वर्गारोहण का प्रसंग था - “...कहते हैं कि वह कुत्ता देवदूत था। युधिष्ठिर की अंतिम परीक्षा के लिए यह सारा नाटक रचा गया था। यह है ‘साथेर साथि’ का दर्शन। अंत में बहुत बड़े-बड़े गिर सकते हैं; जिन्होंने व्यक्त में मदद की, शायद अव्यक्त में वे टिक नहीं पाये। यह दर्शन का सवाल था। पांडवों का स्नेह मजबूत था। वे एक-

दूसरे को छोड़ना नहीं चाहते थे। लेकिन उनको जो सूझता था, वह व्यक्त में सूझता था, अव्यक्त में नहीं। जिंदगीभर वे पारिवारिक प्रेम में रहे, किंतु जब अव्यक्त में, चिंतन के क्षेत्र में प्रवेश करने की बात आयी तो एक कुत्ता भी उनसे श्रेष्ठ हो गया ! अव्यक्त में बड़े-बड़े पराक्रमी भी असफल हो जाते हैं।”

पशु की व्याख्या की है, पश्यति इति पशुः – जो देखने पर ही मानता है, वह पशु। प्रायः सामान्य मनुष्य भी इसी तरह इंद्रियगत, बुद्धिगत सत्य को ही ‘सत्य’ समझता है। ईसा के बहुत साल बाद थॉमस हो गया, जो उनका बड़ा श्रद्धावान शिष्य था। लेकिन उसका चित्त शंकाकुल था। इसवास्ते लोग उसे ‘डाउटींग थॉमस’ कहते थे। उसके मन में शंका हुई कि क्या सचमुच क्रूसारोहण के बाद ईसा का पुनरुत्थान हुआ था ? मैं उनके शरीर पर जखम के चिह्न देखूं, तब मानूं। करुणालु ईसा ने उसे वैसा दर्शन दिया और थॉमस का समाधान हुआ। पर, दर्शन देने के बाद ईसा ने प्रेम से समझाया, थॉमस, जो देखे बिना भी मानता है, वह धन्य है !

बाबा के उद्धरण में एक वाक्य है, “यह है ‘साथेर साथि’ का दर्शन।” यह रवीन्द्र ठाकुर का शब्द है। जीवन में मुख्य है, साथ। समान विचार, समान भावना, समान संकल्पवाले लोग जब साथ-साथ चलते हैं, वहां जीवन है। जीवन साथ-साथ चलने में है। उस साथ में जो साथी आ मिले, उनके सख्य में से एक स्फोट हो सकता है, अगर वे एकहृदय बने हों। हम अन्योन्य समरस, एकहृदय तभी बन सकते हैं, जब हम अपने और औरों के मन से ऊपर उठते हैं। वहां ‘अव्यक्त’ का, ‘चिंतन का प्रदेश’ शुरू होता है। युधिष्ठिर को जो दर्शन हुआ, ज्ञानपूर्वक का दर्शन था। वैसा ज्ञान-दर्शन पांडवों का नहीं हुआ होता तो भी चलता, अगर उनके बीच सच्चे अर्थ में श्रद्धा होती, तो उन्हें श्रद्धा-दर्शन हो सकता

था और कुत्ते की तरह वे भी स्वर्ग तक युधिष्ठिर के साथ पहुंच सकते थे। बाबा कहते हैं, कि जो काम राम ज्ञानपूर्वक करते हैं, वही काम हनुमान श्रद्धापूर्वक कर सकता है। जरूरत है मात्र सच्ची निष्काम-निश्चल श्रद्धा की।

...और ऐसी श्रद्धा, परस्पर विश्वास, अन्योन्य एकहृदयता सर्वोदय की हमारी जमात में नहीं रही। मतभेद के साथ-साथ हममें मनभेद भी पैदा हुआ। इस कारण यह जो चीज है, जो बाबा कहना चाहते थे – बाबा यह कहना नहीं चाहते थे कि कौन ठीक है, कौन बेठीक, कौन सही है, कौन गलत – वे यह कहना चाहते थे कि भाई, हम मूल में सत्याग्रही हैं। पर आप तो द्वंद्व में पड़ गये ! आप द्वेष करने लगे ! हम सत्याग्रही ऐसा नहीं कह सकते कि तू भ्रष्ट है। आपकी जो अद्वैत-दर्शन पर निष्ठा है – सारा जगत हरिमय है इसलिए मंगल है यह चीज खंडित हुई। विनोबा का गदा-प्रहार हमारे राग-द्वेषयुक्त द्वंद्वात्म चित्तन पर था। सत्याग्रही की तो अभेद दृष्टि होनी चाहिए। यह हमारी बुनियाद है। यह वे बताना चाहते थे। लेकिन वे महापुरुष थे। उनकी पद्धति सीधा कहने के बजाय परोक्ष सूचन करने की होती है, जिससे सुननेवालों को स्वतंत्र चिंतन की मुक्तता रहे। परोक्षप्रिय इव हि देवाः – देव, मुनि हमेशा परोक्षप्रिय होते हैं, वे सिर्फ सूचन करते हैं, सुझाते हैं। हमारे बड़े-बड़े रथी-महारथी की समझ में यह नहीं आया।

मुरारेस् तृतीयः पंथाः – इस तत्त्व का हम चिंतन-मनन करें, कदम-कदम पर आनेवाले व्यवहार में हम समत्व-बिंदु खोजें, और चित्त को इस बाजू और उस बाजू झुकने न दें। हां, जब आचरण का समय आयेगा तो सत्त्व गुण को पकड़कर नैतिक आचरण करेंगे, लेकिन जब चिंतन करते हैं, जब निर्णय करना होता है तब मन की ऊपर की भूमिका पर जाकर सोचने की कोशिश करेंगे।

धरा यह क्रांति की

वसंत व्यास

उड़ीसा के कोरापुट में अनेक ग्रामदानी गांव हैं। और भारत में सबसे ज्यादा ग्रामदान इसी एक जिले में हुए हैं। 2087 ग्रामदान !

सबसे पहला भूदान पोचमपल्ली में मिला और उस क्षेत्र में दो महीने में 12000 एकड़ भूमि भूमिहीनों के लिए मिली। किसी ने कहा : “अरे भाई, वहां तो भूमिमालिक और मजदूरों के बीच वर्ग-संघर्ष था, इसलिए वहां भूमि मिली, दूसरी जगह थोड़े ही मिलेगी ?”

लेकिन जवाहरलालजी ने विनोबाजी को प्लैनिंग कमीशन के साथ बातचीत करने के लिए दिल्ली बुलाया और तब दिल्ली तक पदयात्रा के दौरान रास्ते में जमीन मिलती ही गयी, तो सबका ध्यान उधर गया।

बाद में उत्तर प्रदेश में मंगरीठ गांव ने ‘सबै भूमि गोपाल की’ के धर्म-वचन के अनुसार गांव की सामूहिक मालिकी करके ग्रामदान कर दिया, तो फिर किसी ने कहा कि एकाध गांव ऐसा कर दे तो दूसरे सब गांव ऐसा थोड़े ही कर देंगे !

किंतु कोरापुट में चंद महीनों में ही जब 800 गांवों ने ग्रामदान का संकल्प जाहिर किया, तब लोगों के आश्चर्य का ठिकाना नहीं रहा !

सबै भूमि गोपाल की, यामें अटक कहां।

जाके मब में अटक है, सो ही अटक रहा।।

प्रकृति की गोद में रमनेवाली कोरापुट जिले की जनता की आत्मा ने गांव की मुक्ति के लिए किये गये इस आह्वान को उठा लिया।

बंगाल की पदयात्रा पूरी करके जब विनोबाजी ने 26 जनवरी 1955 को उड़ीसा में प्रवेश किया, तब पहले दिन लखननाथ पड़ाव पर प्रांत की ओर से उनको 40 हजार दाताओं से प्राप्त 1,22,000 एकड़ भूमि और 93 ग्रामदान अर्पित किये गये। और 29 मई 1955 को कोरापुट के पहले पड़ाव पर जिले की ओर से उनको 79 ग्रामदान अर्पित किये गये। चार महीने के उपरांत 1-10-1955 को जिले की यात्रा पूरी करके जब वे आंध्र जा रहे थे, तब तक जिले में 605 ग्रामदान हो चुके थे और 1,65,268 एकड़ भूमि दान में मिल चुकी थी। तब से ग्रामदान का तेज प्रवाह चलता ही रहा।

पदयात्रा के वे दिन कभी नहीं भुलाये जा सकते ! और यात्रा के वे अनमोल प्रसंग भी क्या भुलाये जा सकते हैं ?

ऊपर से वर्षा हो रही है, ठंडी हवा तीर की तरह चुभ रही है और धरती पर भावों में भीगी जनता विनोबाजी की वाग्धारा का एकाग्र चित्त से पान कर रही है ! माताएं बच्चों को गोद में लेकर इस इत्मीनान से बैठी हैं, मानो चूल्हे के पास बैठी हों। यह दृश्य कोरापुट में हमेशा देखने को मिलता था ! सुबह जब घड़ी के कांटे यात्रा का समय सूचित करते, तब भले ही तूफान की गति पचास मील की हो, पड़ाव के छप्पर में से पानी टपक रहा हो अथवा मूसलाधार वर्षा के कारण सभा-स्थल कीचड़ और पानी से नहाकर धान के खेत का रूप ही क्यों न धारण कर ले, फिर भी विनोबाजी की यात्रा जारी ही रहती, प्रार्थना-सभा अवश्य होती। एक दिन का भी नागा नहीं हुआ !

घने जंगल, बारिश, मलेरिया और जंगली जानवरों की परवाह न करके कार्यकर्ताओं ने व्यापक रूप से गांव-गांव घूमकर जिले के कोने-कोने में ग्रामदान का संदेश पहुंचाया। जून से सितंबर तक के चार महीनों में शायद ही कोई कार्यकर्ता बचा हो, जो एक बार भी मलेरिया का शिकार न हुआ हो। विनोबा-यात्रीदल के ही 23 व्यक्ति कोरापुट-प्रवेश के पहले हफ्ते में बुखार की चपेट में आ गये। तभी तो बारिश के इन दिनों में जहां ऊपर से आकाश बरसता था, वहां नीचे से धरती के दान की वर्षा हो रही थी। ऊपर से जलधारा, नीचे से ग्रामदान की धारा का मधुर मिलन होता रहा। और दानधारा का प्रवाह आगे बढ़ता रहा।

प्रवाह की गति जितनी तेज होगी, उतनी ही तेजी से वह नीचे की ओर बहता है। कोरापुट में भूदान-गंगा का जो वेगवान प्रवाह फूट पड़ा, वह संतप्त भूमिहीन भाइयों पर भूमि की भेंट का शीतल-पावन अभिषेक करने लगा।

सैकड़ों गांवों ने ग्रामदान का संकल्प करने के बाद भूमि के बंटवारे का काम शुरू कर दिया। बंटवारे के समय भी एक ऐसी हवा बनी कि गांव के हर परिवार को सदस्यों की संख्या के अनुपात में ठीक-ठीक हिस्सा मिले। कई गांवों के लोग ऐसे बंटवारे के लिए तैयार हो गये। कुछ गांवों में कमबेशी रही, खास करके उन गांवों में जहां एकाध बड़े-बड़े भूमि-मालिक थे।

विनोबाजी की प्रार्थना-सभा में हर गृहस्थ के नाम के साथ उसके पास पहले कितनी जमीन थी और अब कितनी मिली, इसका ब्यौरा पढ़कर सुनाया जाता। उसको तिलक लगाया जाता और जयघोषों के बीच वह विनोबाजी को प्रणाम करके आदान-पत्र ले जाता। तब इस सीधे-सादे समारोह की ओट में कितना बड़ा समाज-परिवर्तन का चित्र छिपा हुआ है,

इसका ख्याल हर किसी को तुरंत नहीं होता था। कल जिसके पास पचास एकड़ थी, आज वह सिर्फ दस एकड़ ही जोत पायेगा और जिसको जमीन पर एक इंच का भी हक नहीं था, उसे बारह एकड़ मिल गयी। फिर भी दोनों समान प्रसन्नता से आकर अपना-अपना आदान-पत्र ले जाते हैं। इतनी सारी जमीन चली गयी, इसके लिए चेहरे पर शिकन तक नहीं।

सारपाडु के नरसिंहलु को ले लीजिये। इनके पास 24 एकड़ जमीन थी, लेकिन बंटवारे में मिली साढ़े तीन एकड़। उतनी ही उन्होंने भगवान का प्रसाद समझकर ले ली और भूमिक्रांति की वार्ता फैलाने के अपने काम में जुटे रहे। इनके गांव के आसपास 10-12 गांवों के ग्रामदान भी इनके प्रयत्न से मिले थे और उनका बंटवारा भी उन्होंने पूरा किया। इस तरह पेड़ा बालाडा के सिदारापुनाराप, जिन्होंने साठ एकड़ देकर पांच एकड़ ली, दिउडीगुडा के काडाका हाकिन्ना, जिन्हें तीस एकड़ के बदले ग्यारह एकड़ मिली, तला गांव के मुदीनायक जिन्होंने 60 में से 50 एकड़ हंसते-हंसते छोड़ दी, और इस प्रकार के सैकड़ों दूसरे नाम लिये जा सकते हैं। इनमें से हर एक की कहानी त्याग, श्रद्धा तथा समाज-निष्ठा की एक-एक अद्भुत प्रेरणापूर्ण गाथा है।

एक पड़ाव पर बाहर के कुछ कार्यकर्ता ग्रामदानी गांवों के निरीक्षण के लिए गये थे। गांववालों के हृदय के भाव जानने के लिए उन्होंने एक गांव के कुछ बड़े मालिकों से कहा : “आप लोगों ने इस तरह सारी जमीन क्यों दे दी ? इससे तो आपको आगे चलकर काफी तकलीफ होगी। थोड़ी जमीन पर निबाहना आपके लिए कठिन होगा।” उन लोगों ने जवाब दिया : “भगवान ने सिर्फ आपको नहीं, हमको भी कुछ अकल दी है, हमने जो कुछ किया है, गांव की भलाई के लिए जान-बूझकर ही किया है।”

सन् 1955-56 में 400 गांवों में भूमि-वितरण हुआ। इन 400 गांवों में बिना कानून 90 प्रतिशत जमीन का हस्तांतरण हुआ। विरोधी शक्तियों के बावजूद आदिवासी समाज ग्रामदान के अपने निश्चय पर अडिग रहा। यह उसकी सदाकत और सामाजिक नीतिमत्ता की अनोखी मिसाल है।

जून 1957 तक 756 गांवों में जमीन का पुनर्वितरण हो चुका था। यहां वितरण के पहले जोत का अनुपात 1 : 14 था, वह ग्रामदान के बाद अब 1 : 7 का हो जाता है। दान की लगभग 22.55 प्रतिशत भूमि पुनर्वितरण के रूप में हस्तांतरित हो गयी और इसका प्रभाव 42.8 प्रतिशत जोत पर पड़ा। एक एकड़ से कम के लगभग 6.5 प्रतिशत जोतों और 7 एकड़ से अधिक की लगभग 7.3 प्रतिशत जोतों एकदम समाप्त हो गयीं और 1 से 7 एकड़वाली श्रेणी में वे सब समा गये। भूमि-वितरण के फलस्वरूप लगभग 45 प्रतिशत गांवों में 25 प्रतिशत से अधिक भूमि एक-दूसरे के हाथ में गयी।

कोरापुट के जिन गांवों में कोई भूमिहीन नहीं थे, वहां भूमि-वितरण नहीं हुआ, ऐसी बात नहीं है। जोत की समानता की दृष्टि से वहां भी पुनर्वितरण किया गया। जैसा कि दूसरे तबके में जब 756 गांवों में वितरण संपन्न हुआ, तो 140 गांव ऐसे थे, जिनमें कोई भूमिहीन नहीं था, वहां भी जमीन के सामाजिकरण की दृष्टि से जमीन का बंटवारा किया गया।

उड़ीसा में इस प्रकार काम हुआ—

1963 तक वितरण हुआ 780 गांवों में

1964 में वितरण हुआ 283 गांवों में

कुल 1063 गांव

1963 तक भूमि का वितरण हुआ 113764 एकड़

1964 में भूमि का वितरण हुआ 53035 एकड़

कुल 166799 एकड़

1963 तक भूमि बांटी गयी 7500 भूमिहीनों में

1964 तक भूमि बांटी गयी 3500 भूमिहीनों में

कुल 11000 भूमिहीनों में

ग्रामदानी गांवों के उपर्युक्त भूमि-वितरण कार्य के अलावा 1964 तक 81,380 दाताओं के द्वारा 1,66,000 एकड़ जमीन जो दान में मिली थी, उसमें से 78,205 एकड़ जमीन 32,463 आदाताओं को बांटी गयी। इस तरह 1964 के अंत तक भूदान-ग्रामदान की कुल भूमि 5,44,021 एकड़ हुई। उड़ीसा में ग्रामदानों की संख्या 2,459 हो गयी, जो आज 4778 तक पहुंच गयी है, जिनमें अकेले कोरापुट जिले में ही 2087 ग्रामदान हुए हैं।

आंकड़ों में दिये हुए उड़ीसा की भूमि-क्रांति के चित्र में कोरापुट का स्थान सर्वप्रथम है। यश का सेहरा उसी के माथे पर है।

कार्यकर्ताओं के अथक परिश्रम और कोरापुट की जनता के सरल, प्रेमल हृदय की भावनाओं के कारण यहां अहिंसक भूमि-क्रांति के रूप में इतना बड़ा परिवर्तनकारी कार्य संभव हो सका।

['कोरापुट के ग्रामदान' से]



विनोबा का अनंत अवदान

डॉ. रामजी सिंह (बिहार)

हम विनोबाजी को प्रायः भूदान-ग्रामदान के प्रवर्तक के रूप में ही जानते हैं। भूदान का संदेश लेकर उन्होंने देशभर में लगभग 60 हजार मील की पदयात्रा-वाहनयात्रा की। उनका 45 लाख एकड़ जमीन और डेढ़ लाख ग्रामदान प्राप्त करना इतिहास का नौवां आश्चर्य ही है। लोकशक्ति के माध्यम से इस प्रकार दान की कल्पना न भूतो न भविष्यति कही जा सकती है। यही कारण है कि जब विनोबाजी ने भूदान का आरोहण आरंभ किया था तो देश-विदेश में जहां व्यापक चर्चा होती थी, वहीं इसे असंभव या आकाश-कुसुम बताया जाता था।

बाद में मैंने देखा कि विदेशों के अनेक छोटे-बड़े लोगों ने इसे समझने की ही कोशिश नहीं की बल्कि भारत आकर भूदान-यात्रा में शामिल भी हुए। महान अंग्रेज कवि टेनिसन के पौत्र हेलम टेनिसन तो मेरे साथ उन गांवों को देखने भी गये। राजगृह में आयोजित सर्वोदय सम्मेलन में एक अंतर्राष्ट्रीय स्तर की विदेशी अतिथियों की गोष्ठी हुई थी। बिहारदान के परिप्रेक्ष्य में भूदान की उस व्यापक भावना को वे समझने आये थे।

यह अलग बात है कि भूदान-आंदोलन की कई लोगों ने गंभीर आलोचना भी करने में कसर नहीं छोड़ी। डॉ. राममनोहर लोहिया जैसे समाजवादी चिंतक ने उपहासपूर्वक कहा कि विनोबाजी के इस आंदोलन के द्वारा देश की भूमि समस्या हल करने में 250 साल लगेंगे। विनोबाजी ने हंसते हुए कहा “बाबा ने तो 500 साल में पूरा होने का अनुमान किया था। अब लोहियाजी के सहयोग से मात्र 250 वर्ष में होगा और इसी प्रकार सब लोग साथ देंगे तो जल्द से जल्द हो जायेगा।”

मुंगेर जिला में बरबीघा पड़ाव पर एक साम्यवादी कार्यकर्ता ने विनोबाजी से कहा - “बाबा, मैं तो आपको मानपत्र के साथ गरीबों के लिए भूमि का कुछ दानपत्र भी दे रहा हूं। लेकिन मुझे विश्वास नहीं होता कि आप इस प्रकार सबका हृदय बदल सकते हैं।” बाबा ने छूटते ही कहा - “आप पहले कांग्रेस में थे, उसे छोड़कर साम्यवादी दल में आये। यानी आपका दिल एवं दिमाग बदल गया। यदि आप बदल सकते हैं तो इसी तरह दूसरा भी बदल सकता है।”

विनोबाजी ने समाज-परिवर्तन के त्रिभुज की चर्चा करते हुए कहा कि “परिवर्तन का एक त्रिभुज होता है - हृदय-परिवर्तन, विचार-परिवर्तन एवं स्थिति-परिवर्तन। जो मोहग्रस्त है, उसका हृदय-परिवर्तन करना पड़ता है और भूदान की तपस्या उसी के लिए है। लेकिन जो विचारवान है, उनका विचार-परिवर्तन होता है। फिर परिस्थिति-परिवर्तन पर प्रभाव पड़ता है।”

आज नक्सल-माओवादी आंदोलन बढ़ने का एक बड़ा कारण है कि भूमि-सुधार के काम लगभग बंद हो गये। बेरोजगारी, महंगाई के साथ विषमता चरमोत्कर्ष पर पहुंच गयी है। जमीन की हदबंदी आदि बात बंद हो गयी। अब तो एक-एक व्यक्ति के पास अपार धन, जमीन का स्वामित्व है। हमारी संस्कृति में ‘सबै भूमि गोपाल की’ के साथ ‘संपत्ति सब रघुपति के आही’ ही नहीं ‘माता भूमि: पुत्रो अहं पृथिव्याः’ कहा जाता है।

संक्षेप में जमीन और संपत्ति का सामाजिक स्वामित्व बतलाना विनोबाजी के भूदान-ग्रामदान

आंदोलन का मूल था। लेकिन यह तो उनके जीवन का एक आयाम है। उनके जीवन एवं कार्य के अनेक आयाम हैं। विनोबाजी के अनंत अवदान हैं।

विनोबाजी का अध्यात्म निराकार या निर्गुण ही नहीं है, वह जीवन और समस्त समाज में परिलक्षित भी था। उनके जीवन में ज्ञान, भक्ति एवं कर्म की त्रिपुटी है। ज्ञान-साधना में तो स्वयं शंकराचार्य का आधुनिक संस्करण ही दीखते हैं। शंकराचार्य ने प्रस्थान-त्रयी का भाष्य किया, विनोबाजी ने विश्व के सभी प्रमुख धर्मग्रंथों का सार-संक्षेप एवं नवीन भाष्य किया। ताकि दूसरे धर्मों के विषय में भ्रांतियां दूर हो सकें। विनोबाजी केवल संप्रदाय या धर्म-विशेष के प्रति ही अनाग्रह नहीं रखते थे, बल्कि वे राष्ट्र की संकीर्णता से भी ऊपर थे। धर्म के नाम पर अब तक लगभग 7500 छोटे-बड़े युद्ध हो चुके हैं। इसी प्रकार संकीर्ण राष्ट्रवाद के नाम पर 7-8 हजार से कम युद्ध नहीं हुए होंगे। अब तो रासायनिक एवं जैविक जीवाणुओं तथा परमाणु बम के खतरे बढ़ रहे हैं। अतः या तो विश्व-सरकार बने या फिर विश्व-मानवता का ही विनाश होगा। राष्ट्रवाद इस युग में एक प्रकार का कबायलीपन है। यही कारण है कि विनोबाजी ने 'जय हिंद' के बदले 'जय-जगत्' कहना प्रारंभ किया था एवं स्वयं को विश्व-नागरिक माना था। इस विश्व-मानवता के लिए विनोबाजी ने सत्य, प्रेम एवं करुणा की गायत्री बतायी थी। असत्य पर किसी चीज या विचार की बुनियाद टिक नहीं सकती। प्रेम के बिना आपस में बैरभाव रहेगा, जिसकी अंतिम परिणति युद्ध में होती है। करुणा के बिना अहिंसा की प्रतिष्ठा असंभव है।

इसी प्रकार उन्होंने जनतंत्र का समुन्नत आधार 'लोकनीति' में माना था। आज लोकतंत्र में लोक के ऊपर तंत्र हावी है। 'लोक' उपेक्षित है। उसमें भी आज लोक के ऊपर पार्टियां हो गयी है। पार्टियां ही अप्रैल 2021

उम्मीदवार खड़े करती हैं, वही उन्हें निर्वाचन में जिताने के लिए धन देती हैं। आज तो लोकसभा के एक सदस्य के निर्वाचन में 10 करोड़ से अधिक खर्च होते हैं। अतः यह "लोकतंत्र नहीं धनतंत्र" बन गया है। इसके साथ इस पर जाति, संप्रदाय, क्षेत्रवाद आदि का भयंकर प्रभाव होता है।

इसी लिए विनोबाजी ने राजनीति से 'लोकनीति' की ओर जाने के लिए ग्रामस्वराज्य का संकेत दिया था। ग्रामस्वराज्य में सत्ता का केंद्रीकरण नहीं होगा, जिसके कारण भ्रष्टाचार एवं पार्टी के महाप्रभुओं का वर्चस्व बढ़ता है। इसी ग्रामस्वराज्य की स्थापना के लिए विनोबाजी ने ग्रामदान का मंत्र दिया था - "गांव की धरती, गांव का राज। गांव-गांव में ग्राम-स्वराज्य।" ग्रामदान में गांव की जमीन, जंगल, जल, खनिज एवं आकाश सब पर ग्राम-समाज का स्वामित्व रहेगा। गांव के किसान-मजदूर जमीन जोतेंगे-बोयेंगे। धरती गांव के हाथों में रहेगी। जमीन की मालिकी ग्रामसभा के नाम रहेगी। अतः मामला-मुकदमा की गुंजाइश कम हो जायेगी। विनोबाजी ने भारत के सभी दलों से ग्रामदान को एक व्यावहारिक राष्ट्रीय कार्यक्रम के रूप में मैसूर के पास येलवाल की एक बैठक में मनवा लिया था। आज भी यह व्यवस्था बन जाये तो गांव के लोगों का राज होगा एवं उनका अभिक्रम बढ़ेगा। आज संविधान में अनेक संशोधन तो हुए हैं लेकिन उनके हाथ में कोई भी अधिकार नहीं दिया गया है। केवल अधिकारों की सूची है और उन्हें क्रियान्वित करने का भार राज्य-सरकारों पर छोड़ दिया गया है। राज्य-सरकारों ने ये अधिकार अपनी मुट्ठी में रखकर पंचायतीराज को राज्य-सरकार की दासी बनाया हुआ है।

आज 74 साल की आजादी के बाद भी भारत सरकार को निःशुल्क एवं अनिवार्य शिक्षा के लिए शिक्षा-विधेयक पारित कराना पडा है और उस पर

खर्च भी हो रहे हैं। लेकिन अनेक लडके-लडकियां बीच में ही पढाई छोड़कर चले जाते हैं। इसका कारण है कि इस अक्षर ज्ञानमात्र से न तो जीवन बनता है और न तो जीविका की समस्या का कोई हल होता है। इसी लिए विनोबाजी ने सामूहिक जीवन एवं सामूहिक अभिक्रम के लिए गांवों में एक घंटे की पाठशाला एवं दो घंटे के महाविद्यालय की कल्पना दी थी। उनका अभिप्राय था कि दिनभर लोग खेती, पशुपालन, ग्रामोद्योग आदि में लगे रहकर अपनी जीविका उपार्जित करने में लगे रहें, अक्षर-ज्ञान या उपयोगी सामाजिक शिक्षण के लिए सिर्फ 1-2 घंटे आर्यें। यह व्यावहारिक कार्यक्रम है। इसी के साथ विनोबाजी ने बच्चों के संस्कार-शिक्षण के लिए सर्वोदय-पात्र की व्यावहारिक योजना रखी थी, जिसमें घर का सबसे छोटा बच्चा केवल एक मुट्ठी अन्न उस पात्र में डालकर समाज-भावना का संस्कार प्राप्त करता था। आज विद्यालयों में संस्कार-शिक्षण के लिए कुछ नहीं होता। फलस्वरूप वही बच्चा असामाजिक, नशाखोर, हिंसक बन जाता है।

एक छोटे बच्चे के हाथों से मात्र एक मुट्ठी अन्न देने में कोई मना नहीं करेगा और उसे एकत्र कर कोई एक सर्वोदय कार्यकर्ता अपना जीवनयापन करते हुए समाजसेवा का कार्य भी कर सकता है।

उसी प्रकार विनोबाजी समाज को स्वस्थ एवं सदाचारी रखने के लिए प्रतिदिन केवल सार्वजनिक सर्वधर्म-प्रार्थना का ही कार्यक्रम नहीं रखते थे बल्कि प्रार्थना-प्रवचन में सामाजिक एवं राजनैतिक कुरीतियों पर भी समुचित मार्गदर्शन देते थे। उन्होंने कुरीतियों पर गदा प्रहार तो किया ही, साथ-साथ इंदौर के अपने निवासकाल में सिनेमा आदि के अश्लील पोस्टरों को हटाने का भी आंदोलन किया। आज तो प्रचार-माध्यमों एवं सिनेमा-टी.वी. में अश्लीलता का मुफ्त शिक्षण दिया जाता है। जिन्हें देखकर बच्चों के मन-

मस्तिष्क पर बुरा प्रभाव पडना स्वाभाविक है।

विनोबाजी ने अपने आश्रम में कठोर श्रम से कृषि-खेती स्वयं अपने हाथों कुदाल चलाकर की। अध्यात्म को मजदूरी के क्षेत्र में स्थापित किया। एक श्रमिक के जीवन का उन्होंने केवल उपदेश ही नहीं दिया, उसका आचरण भी किया।

हम अध्यात्म का मनसा-वाचा-कर्मणा प्रयोग देखना चाहें तो हमें विनोबाजी की ओर जाना होगा। विनोबाजी के जीवन की सारी क्रियाएं अध्यात्म पर आधारित थीं। इसे विनोबाजी के शब्दों में ही सत्य-प्रेम-करुणा कहें या स्थितप्रज्ञ का जीवन-दर्शन। अध्यात्म को उन्होंने धार्मिक पाखंड या कर्मकांड से नहीं बल्कि शुद्ध अध्यात्म एवं विज्ञान से जोड़ा। अध्यात्म के बिना विज्ञान अपूर्ण एवं अंधा है लेकिन विज्ञान के बिना अध्यात्म भी अंधविश्वासपूर्ण एवं अपंग है। उन्होंने आत्मज्ञान को अंधविश्वास के आधार पर नहीं बल्कि विज्ञान के धरातल पर समझाया। आत्मा की खोज तो आज महान वैज्ञानिक एवं मनोवैज्ञानिक भी कर रहे हैं। आइन्स्टीन ने ही कहा था कि “अध्यात्म और आत्मज्ञान के बिना विज्ञान अंधा है।” दूसरे नोबल पुरस्कार विजेता एलेक्सिस केरल ने तो अपनी पुस्तक ‘मैन वी अननोन’ में कहा था कि विज्ञान ने बहुत प्रकार की उपलब्धियां प्राप्त की हैं लेकिन उसे आत्मज्ञान को भी समझना उतना ही जरूरी है। प्रसिद्ध मनोवैज्ञानिक जे.सी. युंग ने ‘मार्डन मैन इन सर्व ऑफ सोल’ में भी आत्मज्ञान की खोज के महत्त्व की ओर ध्यान दिलाया है। विनोबाजी ने तो आत्मज्ञान एवं विज्ञान नामक अपनी पुस्तक में इस विषय का अनूठा और विशद विचार किया है।

अध्यात्म या आत्मज्ञान के क्षेत्र में विनोबाजी ने एक नयी खोज की है। अध्यात्म को बहुत सारे लोग व्यक्तिगत साधना तक सीमित रखना चाहते हैं। जो

मैत्री

साधना कभी प्रह्लाद, ध्रुव, ज्ञानेश्वर, तुकाराम आदि ने की, वह आज संपूर्ण मानवता की पवित्र धरोहर है। विनोबाजी सामूहिक साधना बनाने पर जोर देते हैं। संक्षेप में यदि विज्ञान सार्वभौम है तो अध्यात्म को भी सार्वभौम होना चाहिए। अध्यात्म व्यक्तिगत एवं रहस्य बनाकर रखने की चीज नहीं, वह एक सामूहिक धरोहर है। चाहे सत्य हो या अहिंसा या ब्रह्मचर्य या अस्तेय या अपरिग्रह ये सभी केवल व्यक्तिगत गुण या धर्म नहीं हैं बल्कि उन्हें सामाजिक रूप में देखने की जरूरत है। सत्य का लाभ या हानि केवल व्यक्ति को ही नहीं पूरे समाज को प्रभावित करता है। अहिंसा की भावना या कृति या व्यवहार व्यक्ति के साथ पूरे समाज, पूरी सभ्यता-संस्कृति को प्रभावित करती है। ब्रह्मचर्य की भावना का प्रसार-विस्तार समाज में संयम स्थापित करेगा। अपरिग्रह एवं अस्तेय के प्रचार-प्रसार तथा अनुगमन से चोरी, संपत्ति बढाने की आपा-धापी पर स्वयंसिद्ध नियंत्रण होगा। विनोबाजी ने तो न केवल नैतिकता को, बल्कि भक्ति और मोक्ष को भी सामाजिक आयाम देकर उसे समाज से जोड़ा है। उनके अनुसार जो धर्म असामाजिक है, वह निकम्मा है। उसी प्रकार मोक्ष की भावना एवं कामना केवल अपने लिए नहीं बल्कि पूरे समाज के लिए है। श्रीमद्भागवत में भक्त प्रह्लाद की कथा का उल्लेख करते हुए बताते हैं कि वे बिना अपने साथियों को साथ लिए मोक्ष भी प्राप्त करना नहीं चाहते थे -

प्रायेण देव मुनयः स्वविमुक्तिकामाः

मौनं चरन्ति विजने व परार्थनिष्ठाः

नैतान् विहाय कृपणान् विमुमुक्ष एकः ।

अकेले मोक्ष की प्राप्ति भी स्वार्थ है। विनोबाजी ने उस स्वार्थ को दूर करने का प्रयत्न किया। इसके साथ ही स्थूल से सूक्ष्म में जाने की प्रक्रिया बताकर विनोबाजी ने अध्यात्म का नया गवाक्ष ही खोला है। विज्ञान भी आज स्थूल से सूक्ष्म की ओर जा रहा है तो अध्यात्म को तो जाना ही होगा।

श्रद्धांजलि

कस्तूरबा ट्रस्ट के असम शाखा की वरिष्ठ सेविका, हमारी एक साथी सुश्री क्षीरमा साइकिया 15.3.2021 को भगवान के पास चली गयीं। असम के शोणितपुर जिले में 1952 में उनका जन्म हुआ था। सन् 1978 में कस्तूरबा ट्रस्ट में ग्रामसेविका प्रशिक्षण के लिए एक साल के लिए आयीं। तब से लेकर 2012 तक कस्तूरबा ट्रस्ट के विविध सेवा केंद्रों पर काम किया। उन्होंने 30 सालों तक एकनिष्ठ होकर बालाकुची केंद्र में सेवा की। बालाकुची केंद्र राभा जनजाति का क्षेत्र है। उन लोगों के साथ एकदम एकरूप होकर रहीं। छोटे-छोटे बच्चों से लेकर वृद्धजनों तक सबके साथ घुल-मिलकर काम किया। मधुमक्खी पालन, मूंगापालन और उसका उत्पादन करके अपने केंद्र को स्वावलंबी बनाया। सरकारी कार्यक्रमों से मदद लेकर ग्रामवासियों को प्रशिक्षण देकर उन्हें स्वावलंबी होने में मदद की। जनस्वास्थ्य आदि विभागों की सहायता से उस इलाके के काफी गांवों में संडास प्रकल्प चलाया और गंदगीमुक्त वातावरण बनाया। वे बहुत सेवापरायण और हिम्मतवाली बहन थीं। कठिन व संकटमय स्थिति में गांववालों की मदद के लिए दौड़ पड़ती थीं। राभा परिषद, बडो साहित्य-सभा आदि की तरफ से उनका सम्मान भी किया गया। मंगलदोई जिले में 1988 में संघर्ष के समय 4 बहनों के साथ शांति-पदयात्रा भी की। 2012 में तीन साल तक कस्तूरबा ट्रस्ट की प्रांतीय उपप्रतिनिधि के रूप में कार्य किया। फिर तीन साल ग्रामसेविका विद्यालय का उद्योग विभाग संभाला। 2017 में सेवानिवृत्त होकर शरणीया के वृद्धाश्रम में हमारे साथ रहीं। पिछले कुछ माह से वे अस्वस्थ चल रही थीं। ईश्वर हमारी इस सेवाभावी साथी को चिरशांति दे।

दमयंती देवी

गीता और कुरान : [1]

डॉ. महेबूब देसाई

[जैन युवक संघ, मुंबई द्वारा आयोजित पर्युषण व्याख्यानमाला में दिया गया प्रवचन]

विनोबाजी गांधीयुग के एक ऐसे चिंतक थे जिन्होंने गीता और कुरान का अत्यंत गहराई से अध्ययन किया था। गीता के श्लोक जितने शुद्ध उच्चारों के साथ वे बोलते थे, उतनी ही शुद्ध अरबिक उच्चारों के साथ कुरान की आयतें बोलते थे। एक बार मौलाना अबुल कलाम आजाद गांधीजी से मिलने के लिए वर्धा आये थे। तब गांधीजी ने विनोबाजी को कुरान का पाठ करने को कहा। विनोबाजी ने इतने सुंदर ढंग से और शुद्ध उच्चार के साथ कुरान की आयतें पढ़ीं कि मौलानासाहब दंग रह गये।

विनोबाजी को पूछा गया कि अध्यात्म यानी क्या ? तब उन्होंने कहा कि अध्यात्म यानी -

1. शाश्वत नैतिक तत्त्वों पर श्रद्धा।
2. जीवमात्र की एकता और पवित्रता।
3. मृत्यु के बाद भी जीवन की अखंडता।
4. कर्म-विपाक।
5. विश्व में व्यवस्था है।

विनोबाजी के उपरोक्त आध्यात्मिक विचारों की नींव हमारे दो महान ग्रंथों गीता और कुरान में पड़े हुए हैं। जिनमें कर्मकांडों से परे केवल मूल्यनिष्ठ विचार अभिव्यक्त हुए हैं। किंतु यहां इन विचारों का पूर्ण तुलनात्मक विवेचन करना संभव नहीं है, बल्कि उसमें से थोड़े से बिंदुओं का आचमन करने का प्रयोजन है।

ग्रंथ और रचयिता

भगवद्गीता 18 अध्यायों में फैली हुई है। उसमें 700 श्लोक हैं। भगवान श्रीकृष्ण के मुख से 573

श्लोक कहे गये हैं। अर्जुन ने 85 श्लोक कहे हैं और संजय ने 41, जबकि धृतराष्ट्र का एक ही श्लोक है।

कुरानशरीफ 30 पारा (प्रकरणों) में फैला हुआ है। जिसमें कुल 6666 आयतें हैं। दोनों महान धर्मग्रंथों के सर्जकों को दैवी दर्जा प्राप्त है। 125 वर्ष की आयु प्राप्त करनेवाले भगवान श्रीकृष्ण का व्यक्तित्व प्रसन्न, रमणीय और गूढ़ था। हजरत मुहम्मद पैगंबरसाहब (ई.स. 571-632) का व्यक्तित्व अंतर्मुखी, मानवीय और सादगी से भरा था। दोनों के उपदेशों में मूल्यनिष्ठ धर्म केंद्र में था। कृष्ण जैसा बुद्धियोग से लबालब भरा हुआ बहुआयामी चरित्र, वह परमात्मा की तरफ से समग्र मानवजाति को मिली हुई अनमोल भेंट है। 61 वर्ष की आयु प्राप्त करनेवाले हजरत पैगंबर भी मानवजाति के मसीहा बनकर खुदा के पैगंबर के रूप में अवतरित हुए। जिन्होंने अरबस्तान की जंगली और अंधश्रद्धा में जीनेवाली प्रजा को खुदा का संदेश सुनाकर मानवता का पाठ सिखाया। उनको खुदा की ओर से 'वही' के द्वारा मिले उपदेशों का संग्रह ही है कुरानशरीफ।

प्रथम शब्द और प्रथम श्लोक

गीता का प्रारंभ 'धर्मक्षेत्र' शब्द से होता है। जबकि कुरानशरीफ का प्रारंभ 'बिस्मिल्ला हिर्रहमा निर्रहीम' शब्द से होता है। दोनों शब्द आध्यात्मिक अभिगम के प्रतीक हैं। गीता के प्रथम श्लोक में धृतराष्ट्र संजय से पूछता है - "हे संजय, धर्मक्षेत्र ऐसे कुरुक्षेत्र के युद्ध में, युद्ध करने की इच्छावाले मेरे और पांडु के पुत्रों ने क्या किया ?"

मेरी

श्रीमद्भगवद्गीता के श्रीकृष्ण ने धर्म की परिभाषा बहुत विस्तृत ढंग से की है। धर्म-अधर्म की विस्तृत चर्चा गीता के उपदेश का केंद्रीय विचार है। कर्म-अकर्म को केंद्र में रखकर श्रीकृष्ण ने धर्म की विभावना समग्र गीता में सिखायी है। गीता में श्रीकृष्ण ने धर्म की जो बात की है, वह कोई संप्रदाय की बात नहीं है। वह तो मानवधर्म है। मनुष्य के कर्तव्य की बात है। उसी अर्थ में धर्मक्षेत्र की विभावना समझाने का इस प्रथम श्लोक में आरंभ है। शाब्दिक दृष्टि से देखें तो इस श्लोक में कुरुक्षेत्र के मैदान को धर्मभूमि कहा है। जहां धर्म और अधर्म, सत्य और असत्य का युद्ध आकार लेनेवाला है।

इसी प्रकार कुरानशरीफ का प्रथम शब्द है 'बिस्मिल्ला हिर्रहमा निर्रहीम' अर्थात् प्रारंभ करता हूँ अल्लाह के नाम से, जो अत्यंत कृपालु और दयालु है। इसके बाद उतरी हुई कुरान की प्रथम आयत इस्लाम की कोई क्रिया, इबादत, पद्धति या नियम को व्यक्त करती नहीं। इसमें केवल खुदा के गुणगान के साथ भक्त अपने को सन्मार्ग पर चलाने की खुदा से प्रार्थना करता है। इस प्रार्थना में कहा है - "प्रशंसा एकमात्र अल्लाह के लिए ही है। जो समग्र सृष्टि का रब है। न्याय के दिनों का मालिक है। हम तेरी ही इबादत करते हैं और तेरी ही मदद मांगते हैं। हमको सीधा मार्ग दिखा, उन लोगों का मार्ग, जिन पर तुमने कृपा की है। जो तुम्हारे प्रकोप का भोग बने नहीं, जो पथभ्रष्ट नहीं हुए।"

उपरोक्त आयत में एक वाक्य 'रब्बिल आलमीन' आता है। जिसका अर्थ समग्र सृष्टि का रब होता है। अर्थात् समस्त मानवजाति का खुदा। यहां 'रब्बिल मुस्लिम' यानी मात्र मुस्लिमों का खुदा शब्द का इस्तेमाल नहीं किया है। यह दर्शाता है कि ईश्वर एक है। वह किसी एक कौम या संप्रदाय का नहीं बल्कि समग्र मानवजाति का है।

अप्रैल 2021

युद्ध का समान उद्देश्य

इस्लाम के इतिहास में करबला के युद्ध (ई.स. 680) का बहुत महत्व है। मगर इसका उल्लेख कुरानशरीफ में नहीं है। क्योंकि वह युद्ध मुहम्मदसाहब की मृत्यु के 48 वर्ष बाद लड़ा गया। जबकि कुरानशरीफ में विस्तार से मात्र दो ही युद्धों का वर्णन है - जंगेबद्र और जंगेअहद। जिस प्रकार से कौरवों ने पांडवों पर अत्याचार किये, उनकी मिल्कियत हड़प ली, घर को आग लगा दी। 12 वर्ष वनवास और एक वर्ष अज्ञातवास दिया। वैसे ही मक्का के कुरेशियों ने मुहम्मदसाहब और उनके अनुयायियों को 13 वर्ष तक तमाम यातनाएं दी। जिसे मुहम्मदसाहब और उनके अनुयायियों ने बहुत सब्र से सहन की। लेकिन जब अत्याचारों की पराकाष्ठा हो गयी, तब मुहम्मदसाहब अपने साथियों के साथ मक्का से मदीना हिजरत कर गये। फिर भी मक्का के कुरेशियों ने मुहम्मदसाहब पर अत्याचार करना चालू रखा। मुहम्मदसाहब ने जहां आश्रय लिया था, उस मदीना पर विशाल सैन्य के साथ आक्रमण किया। तब मुहम्मदसाहब के साथ मात्र 315 अनुयायी थे।

गीता में कौरवों को आततायी कहा है। मनुस्मृति और अन्य ग्रंथों में आततायी शब्द ऐसे लोगों के लिए प्रयुक्त होता है, जो आग लगाते हैं, विष देते हैं, लूटते हैं। दूसरे की भूमि और स्त्री का अपहरण करते हैं। मुहम्मदसाहब और उनके अनुयायियों पर ऐसे ही अत्याचार किये गये। उसके लिए कुरानशरीफ में 'काफिर' शब्द आता है। काफिर यानी नास्तिक, कृतघ्न, खुदा की रहमतों का इन्कार करनेवाला। ऐसे काफिरों के सामने प्रथम बार युद्ध करने की इजाजत कुरानशरीफ में दी है।

जिस पर आक्रमण होता है, उसे लड़ने की इजाजत देते हैं। क्योंकि उन पर वह जुल्म है। और उनकी सहायता के लिए अल्लाह काफी है।

दोनों सैन्य एक-दूसरे के साथ लड़ने को खड़े हैं। यह स्थिति भी गीता और कुरानशरीफ की समानता का उत्तम उदाहरण है। कौरवों और पांडवों जैसे ही बद्र के युद्ध में भी एक-दूसरे के संबंधी ही खड़े थे। गीता में अपने संबंधियों को देखकर अर्जुन का हृदय द्रवित हो उठा और लड़ने से इन्कार कर दिया। तब भगवान श्रीकृष्ण ने कहा – “हे अर्जुन, ऐसा नपुंसक व्यवहार तेरे जैसे वीर को शोभा नहीं देता। यह क्षुद्रता, हृदय की दुर्बलता त्याग दे और युद्ध के लिए खड़ा हो जा।”

गीता में अर्जुन अधर्म की द्विधा से व्याकुल होकर लड़ने से मना कर देता है। उसका समाधान करते हुए श्रीकृष्ण ने उपदेश दिया है। वैसे ही कुरानशरीफ में लड़ने की सम्मति मिलने के बाद भी कुछ मुस्लिमों ने अपने संबंधियों से लड़ने के लिए मुहम्मदसाहब को मना कर दिया। उसके बारे में कुरानशरीफ में कहा है – “परवरदिगार ने आपको मदीना से हिकमत के साथ बद्र की ओर भेजा था। लेकिन मुस्लिमों का एक जूथ उसे नापसंद करता था।”

युद्ध से इन्कार करनेवाले अनुयायियों को समझाने के लिए मुहम्मदसाहब ने उपवास किये, खुदा से प्रार्थना की। तब मुहम्मदसाहब पर कुरानशरीफ की आयत उतरी। जिसमें कहा था – “तुम्हारे पर जिहाद (धर्मयुद्ध) का हुक्म दिया है। इसलिए उसका इन्कार करना योग्य नहीं है। संभव है कि जो बात तुम्हें योग्य नहीं लगती हो, वही बात तुम्हारे हित में हो और जो बात तुम्हें योग्य लगती हो, वह तुम्हारे लिए अहितकर साबित हो सकती है। अल्लाह हर एक बात अच्छी तरह से जानता है, लेकिन तुम नहीं जानते हो।”

बद्र की हरियाली खाई में दोनों सेनाओं के बीच भयंकर युद्ध हुआ, कुरुक्षेत्र के जैसा ही। मुहम्मद-

साहब के सैनिकों में धर्म और न्याय के लिए लड़ने का अद्भुत जोश था। उसका एक उत्तम दृष्टांत हदीस में दिया है – युद्ध में मुहम्मदसाहब के पक्ष में मुस्लिमों की संख्या बहुत कम थी। जब कि कुरेशियों के पास संख्याबल और संसाधन अधिक था। ऐसे समय मुहम्मदसाहब के पक्ष में एक व्यक्ति का भी समावेश हो तो उसका बहुत महत्त्व था। ऐसे कठिन समय में दो मुस्लिम ‘हिफैज बिन यमन’ और ‘अबु हुसैन’ मुहम्मदसाहब के पास आये और कहने लगे –

“हे रसूल, हम मक्का से आ रहे थे, तब रास्ते में हमें कुरेशियों ने पकड़ लिया। हमें इस शर्त पर मुक्त किया कि हम युद्ध में आपकी मदद न करें। हमने मजबूरी में वह शर्त स्वीकार ली। पर हम आपके पक्ष में लड़ने के लिए तैयार हैं।”

मुहम्मदसाहब ने उनकी बात अत्यंत ध्यान से सुनी, फिर फरमान दिया कि “हरगिज नहीं। आप अपना वादा निभाओ और युद्ध से दूर रहो। हम काफिरों से अवश्य लड़ेंगे और हमें खुदा जरूर मदद करेगा।”

इस प्रकार मूल्यों के आधार से लड़े गये इस युद्ध में कुरेशियों के पास विशाल सेना होते हुए भी उन्हें रणक्षेत्र छोड़कर भागना पड़ा।

ईश्वर – खुदा की परिकल्पना

गीता और कुरान की इतनी प्राथमिक भूमिका के बाद दोनों के तात्त्विक और आध्यात्मिक विचारों की समानता देखेंगे। गीता और कुरान में ईश्वर-खुदा के विचारों की समानता प्रशंसनीय है। गीता में ईश्वर के लिए ‘ज्योतिषामपि तज्जोति’ (13.17) यानी ‘प्रकाशों में तू प्रकाश’ शब्द आया है। कुरानशरीफ में ‘नारूनअलानुर’ (नुर 34) शब्द आया है, जिसका अर्थ होता है ‘प्रकाश का प्रकाश’। वैसे ही कुरान-शरीफ में एक जगह पर ‘नुरस समावत वल अरदे’

मेत्री

शब्द का उपयोग किया है। उसमें खुदा को धरती और आकाश का प्रकाश कहा है। ईश्वर - खुदा के कार्य को व्यक्त करते हुए गीता में कहा है -

“हे पार्थ, उन पर कृपा करने के लिए उनके अंतःकरण में बैठा हुआ मैं ऐक्यभाव से स्थिर हूं। उनके भीतर जो अज्ञानरूप तमस उत्पन्न होता है, उसे मेरे दिव्य तत्त्वज्ञान के दीपक से दूर करके ज्ञानरूप प्रकाश की ज्योति प्रकट करता हूं। जिससे अज्ञान का अंधकार नष्ट होता है।”

कुरानशरीफ में इसी विचार को प्रकट करते हुए लिखा है - “जो लोग ईमान लाते हैं, उसका सहायक अल्लाह है। वे उनको अंधकार में से प्रकाश में ले आते हैं।” उपनिषद् में भी यही बात कही है - तमसो मा ज्योतिर्गमय - हमें अंधकार से प्रकाश की ओर ले जा। मुहम्मदसाहब की प्रार्थना में भी इसी बात का उल्लेख देखने को मिलता है - “हे अल्लाह मुझे प्रकाश दे।” खुदा - ईश्वर सर्वव्यापी है। वह चारों ओर अपनी दृष्टि रखता है। उसकी निगाह से कुछ भी ओझल नहीं है। गीता में ईश्वर के लिए विश्वतोमुख शब्द है, अर्थात् वह सब ओर दृष्टि रखनेवाला है। कुरानशरीफ में भी इसी विचार को साकार करते हुए कहा है -

“पूर्व और पश्चिम सब दिशा अल्लाह की है। इसलिए आप जिस दिशा की ओर मुंह करते हो, उस दिशा की ओर अल्लाह अपनी रहमत करते हैं।”

गुजराती से ज्योत्स्नाबहन

द्वारा अनूदित

[शेष अगले अंक में]



एक पत्र

25 मार्च ब्रह्मविद्या-मंदिर का स्थापना दिन है। ब्रह्मविद्या की सामूहिक साधना आप बहनें 62 साल से समरस होकर अविरत कर रही हैं। आर्षद्रष्टा बाबा के सूक्ष्म और व्यापक, विज्ञान समन्वित अभिनव प्रयोग के आप निमित्त हैं। इस पावन पर्व पर आप सभी को हमारा प्रणाम।

समान्नी व आकृतिः, समाना हृदयाणि वः ... इस वैदिक मंत्र की मूर्तरूप आप सब ब्रह्मकन्याएं सदा धन्य हैं। आपको हम बारंबार नमन करते हैं।

स्पर्धारहित, दिल से जुड़े हुए, 27 नक्षत्रों का आपका समूह विश्व के लिए ‘लाइट हाऊस’ है। ब्रह्मचर्य, स्वाध्याय, भक्ति, सामूहिक साधना और श्रमनिष्ठा के आपके प्रयास आदि से यह प्रयोग सर्वोदय जगत् के लिए गौरवशाली है। कर्म, भक्ति और ज्ञान का त्रिवेणी-संगम है वहां का जीवन। समाज को स्थितप्रज्ञा और समत्व की प्रेरणा देनेवाला है। पिछले 18 सालों के संपर्क से मुझे यह अनुभव होता है कि आपके आश्रम का दर्शन, वहां की गतिविधियां और वातावरण चौबीसों घंटे आनंद और प्रसन्नता की गंगोत्री ही है।

25 मार्च 2019 को तीन दिन मुझे इस पावन पर्व पर उपस्थित रहने का सौभाग्य मिला था। इस वर्ष आश्रम बंद रहने से मैं नहीं आ सका। इस पत्र के साथ हमारे नामपुर के सभी भाई-बहनों का भावपुष्प आपके चरणों में समर्पित करता हूं। बाबा के आशीर्वाद सतत बरसते रहें, यही भरत-राम के चरणों में प्रार्थना। आप सभी के उत्तम आरोग्य के लिए हमारी शुभकामना है। दिवंगत बहनों की स्मृति को भी हमारा वंदन।

नामपुर (नासिक)

नत्थू द. दंडगव्हाल

विनोबाचे भेटी परब्रह्म आलें गा
चरणीं वाहे धाम
उद्धरी जगा ।

विनोबा से भेंट के लिए स्वयं परब्रह्म आया,
चरणों में उसकी करुणा धामनदी के रूप में
बह रही है, जगत के उद्धार के लिए।

धामगंगा के तट पर ...

ठंडी हो, गर्मी हो, बारिश हो, हमारा नित्यक्रम चालू रहता है। हां, कभी मौसम के हिसाब से दिनक्रम बदल जाता है। गर्मी हो तो बाहर का काम जल्दी से शुरू करते हैं। ठंड हो तो थोड़ी देर से। बारिश तेज हो रही हो तो बाहर की सफाई-खेती के बदले भीतर का कुछ काम करते हैं। कई काम ऐसे होते हैं, जो आवश्यक होने पर भी तात्कालिक नहीं होते तो उन्हें बाजू में रख देते हैं। बारिश के समय या गर्मी की दुपहरी में ऐसे काम निपटा लेते हैं।

लेकिन मौसम कोई भी हो, भोजनालय छुट्टी नहीं देता। क्योंकि हर हाल में पेटपूजा करनी पडती है। उससे छूट तो सकते नहीं, फिर क्या करें ? तो सज्जनों ने एक उपाय बताया उपवास का। परंतु सबसे वह हो सकना कठिन भी होता है। अतः संतों ने एक सादा-सरल रास्ता दिखा दिया - राम म्हणे ग्रासोग्रासी तो नर जेविला उपवासी। खाओ, खाने में हर्ज नहीं, परंतु हर कौर के साथ 'राम' कहते जाओ। भगवान ने यह जो शरीर दिया है, उसे उसकी व उसके बंदों की सेवा में खपाना है, इसलिए इसे खिलाना-पिलाना जरूरी है, ताकि यह सेवायंत्र चलता रहे। इस भावना के साथ भोजन ग्रहण करेंगे तो वह भोजन उपवास जैसा हो जायेगा।

आहार की तरफ जब इस दृष्टि से देखेंगे तो वह पावन होगा। उसके लिए जो श्रम किया जायेगा, वह भी यज्ञ ही है। यज्ञ में सबकी सहभागिता होनी चाहिए, इसलिए सदस्य और अतिथि सबको हाथ बंटाना होता है। जिनको ऐसे श्रम की आदत नहीं होती, वे भी एकाध दिन में सीख लेते हैं और बहुत आनंद का अनुभव करते हैं।

* *

महाराष्ट्र कुष्ठसेवा सम्मेलन यहां हुआ। उसके कार्यकारी मंडल की बैठक में बाबा ने वर्धा जिले में कुष्ठकार्य की चर्चा की। कुष्ठरोग निर्मूलन के लिए बाबा ने तीन बातें बतायीं - ब्रह्मचर्य-वानप्रस्थादि की स्थापना, मांसाहार-मुक्ति और शराबबंदी।

रोगियों को ध्यान में रखने के लिए बाबा ने कुछ सूचनाएं दीं - जैसे आहारशुद्धि में मिर्च-मसाले आदि गलत आहार से मुक्ति। प्राकृतिक उपचार। प्राणायाम और विभिन्न आसनो का अभ्यास। इसके अलावा एक विशेष बात की ओर ध्यान खींचा - "कुंती ने भगवान से वर मांगा था, विपदः सन्तु नः शश्वत्। हे भगवान, मुझ पर हमेशा विपत्तियां कायम रहें। उससे

आपका स्मरण रहेगा। तो भगवान की परम कृपा जिन पर होगी, उनको विपत्तियां मिलेंगी। हमको यह रोग यानी विपत्ति मिली, वह भगवान की कृपा है, ऐसा समझकर हमेशा भगवान का स्मरण करना चाहिए। मनोहरजी (दिवाण) आपको ब्रह्मविद्या, अध्यात्मविद्या सिखायेंगे। गीताई, संतों के भजन आदि सिखायेंगे। अलावा बाबा ने उपनिषद वगैरह का सार निकाला है, उसका अर्थ भी समझायेंगे। उससे भवरोग-मुक्ति मिलेगी। शरीर के रोग से छुड़ाने की कोशिश डॉक्टर लोग करते रहेंगे। लेकिन आध्यात्मिक साहित्य के परिचय से आपको जिंदगी में श्रेष्ठ वस्तु प्राप्त होगी।”

* *

कुष्ठरोग सेवा समिति दत्तपुर में एक रोगी ने अपने खर्चे से दत्तात्रय की मूर्ति बनवायी थी। उसकी तीव्र अभिलाषा थी कि उस मूर्ति की स्थापना बाबा के हाथ से हो। उसके लिए एक छोटा-सा समारोह रखा था। जो रोगी समारोह में उपस्थित नहीं हो सके, उनसे मिलने के लिए बाबा वार्ड में गये। रोगियों को संबोधित करते हुए बाबा ने कहा – “आपके चेहरे मुझे वहां (ब्रह्मविद्या-मंदिर) में दिखायी देते हैं। पवनार में हमारे आश्रम में कुछ खंडित मूर्तियां भी हैं। उनमें मैं आपको देखता हूं। आपको मैं देवतास्वरूप समझता हूं।”

* *

“तुम सेवा करती रहो, सब ठीक हो जायेगा।” बाबा लक्ष्मीबहन को आश्वस्त कर रहे थे। सुदूर बस्तर क्षेत्र में माता रुक्मिणी सेवा संस्थान में काम करनेवाली लक्ष्मीबहन ने अपने काम में पैदा होनेवाली कुछ कठिनाइयां बाबा के सामने रखीं। बहन लक्ष्मी की चिट्ठी पढ़कर बाबा बोल रहे थे। फिर आगे कहा कि “सरगुजा क्षेत्र की राजमोहिनी देवी का मुख्य काम है, शराबमुक्ति और मांसमुक्ति। तुम अपने यहां शराब बंद करो और मांसाहार से मुक्ति का कार्य भी करो। जो गृहस्थ बहनें हैं उनको समझाओ कि भगवान राम के दो लडके थे तो आपको और हमको ज्यादा लडके पैदा करने का क्या अधिकार है ?”

प्रश्न : आदिवासी बच्चों के मां-बाप शराब पीकर आते हैं। तो शराब छोड़ने को कैसे कहा जाये ?

बाबा : शराब पीना गलत है, यह समझाते रहना। समझाना हमारा काम है। धीरे-धीरे वे समझ जायेंगे।

फिर बाबा ने आगे कहा – “गीता-प्रवचन पढ़ती रहो। जितना समझ में आता है, उतना अमल में लाने की कोशिश करो। अपना थोड़ा सा प्रयत्न और भगवान की कृपा हो तो काम होगा। हम बिलकुल ही प्रयत्न न करें तो होगा नहीं। और हम प्रयत्न करें लेकिन भगवान की कृपा नहीं होगी तो भी होगा नहीं। दोनों होना चाहिए। यह धीरे-धीरे सधेगा, तुलसीदास ने कहा है न – बूझत बूझत बूझै।”

* *

बंगाल के हमारे साथी चारुदा यहां एक माह के लिए आये थे। वे वापस जानेवाले हैं, ऐसा बाबा को बताया गया। उस दिन विष्णु-सहस्रनाम पाठ के बाद वे बाबा के पास बैठे। “बाबा, कल मैं जा रहा हूं। इस वक्त यहां काफी दिन रहा। कुछ कहना नहीं है, सब कुछ तो कह दिया है।” इतना कहते-कहते उनकी आंखों से अश्रुधारा बहने लगी।

बाबा गुनगुना रहे थे – जीवन् जखन् शुकाये जाय, करुणा धाराय एशो।

“मुझे आपका आशीर्वाद चाहिए कि ईश्वर के प्रति मेरी भक्ति निरंतर बढ़ती रहे।” चारुदा बोले।

“ठीक है।” बाबा ने कहा।

चारुदा खामोश बैठे हैं। घड़ी की सूई आगे दौड़ती रहती है। भोजन की घंटी हो जाती है। सब लोग चले जाते हैं। लेकिन चारुदा की आंखों से बहनेवाली धारा रुकती नहीं... वे बाबा के सान्निध्य में चुपचाप बैठे हैं।

* *

दुनिया में एक तरफ लड़ाई-झगडा, दंगा-फसाद चलता है तो दूसरी तरफ विश्वशांति के लिए प्रयास भी होते हैं। शांति की प्यास रखनेवाले अनेक लोग बाबा के पास आते हैं और अपनी जिज्ञासा भी रखते हैं। कैनेडा से आये एक अतिथि बाबा से पूछने लगे, “हमें शांति कैसे मिलेगी?”

“जीसस ने हमें जो सिखावन दी है, उस पर अमल करो।” बाबा ने जवाब दिया। बाबा आगे बोल रहे थे, मानो अपने से ही बोल रहे हों, “जीसस ने कहा, शत्रु पर प्यार करो, पड़ोसी पर प्यार करो। कैसा ? जैसा अपने पर करते हो वैसा ही प्यार सामनेवाले पर करो, यह खूबी इस वाक्य में है।”

हाल में ही बाबा के हाथों से ‘दि वर्ल्ड फैमिली’ (विश्वकुटुंब) नामक एक अंग्रेजी मासिक पत्रिका का उद्घाटन हुआ। यह पत्रिका इंडियन पालीमेटरी ग्रुप ऑफ फेडरलिस्ट्स की ओर से प्रकाशित हुई है। संकुचित राष्ट्रवाद न हो, लड़ाइयां बंद हों, सेना रचनात्मक काम में लगे, दुनिया की एक सरकार हो इत्यादि बातों का प्रचार यह संगठन करता है। पत्रिका का उद्घाटन करते हुए बाबा ने कहा – “दुनिया में 1500 भाषाएं हैं। इसलिए वर्ल्ड (एक विश्व) को आशीर्वाद देना हो तो 1500 भाषाओं में देना होगा। उन सब भाषाओं का समावेश मौन में होता है। इस वास्ते मौनपूर्वक बाबा का आशीर्वाद इस काम को है।”

इस पत्रिका पर बाबा के लिखित आशीर्वाद की अपेक्षा की गयी। बाबा ने उसके मुखपृष्ठ पर लिखा – “जय जगत्, रामहरि, देवनागरी लिपि।” फिर हंसते-हंसते कहा – “इंग्लिश में पत्रिका निकालनी हो तो देवनागरी लिपि में निकालें, अन्यथा संस्कृत में पत्रिका निकालें।”

[पुरानी ‘मैत्री’ के आश्रम-वृत्त, विनोबा-निवास तथा विनोबा-सन्निधि के आधार से]

आश्रम-वृत्त

25 मार्च, ब्रह्मविद्या-मंदिर का प्रतिष्ठापना दिवस ! हमारे लिए यह विशेष अवसर है अपना निरीक्षण-परीक्षण-विश्लेषण करने का। उस निमित्त हम प्रतिवर्ष सामूहिकरूप से बैठते भी हैं। कभी लंबे समय तक बैठना होता है, कभी थोड़े समय के लिए। जब जैसी आवश्यकता लगती है, वैसा करते हैं। इस साल उसके लिए मार्च 18 से 21 तक बैठे। बहिरंग-अंतरंग सब प्रकार से बहुत अच्छी चर्चा हुई। इस कार्यक्रम का संचालन नलिनी और ज्योत्स्नाबहन ने मिलकर किया। नलिनी ने प्रस्तावना करते हुए कहा कि ब्रह्मविद्या-मंदिर को स्थूल स्वरूप से थोड़ा हटकर देखेंगे तो वह स्वयं संपूर्ण, अभिनव, पुष्टवान एक जागतिक विचार है। जो कभी डिगनेवाला, लडखडानेवाला नहीं है। किसी संकीर्ण विचार के आंधी की धूल उस पर नहीं चढ़ सकती। क्योंकि वह स्वयं आत्म-प्रकाशित होने में समर्थ है। हमें महापुरुष ने स्नेहात्मक रूप में अन्योन्य अनुराग, शास्त्रात्मक शब्द में अभेद-भक्ति और अहंमुक्ति, आध्यात्मिक रूप से शून्यता का अनुभव एवं सर्वोपरि सूत्रात्मक रूप में सामूहिक जीवन का संदेश दिया है। इसलिए अभी हम इसको लेकर मुक्त चर्चा करेंगे।

सबसे पहले कालिन्दीताई ने बाबा का एक बहुत सुंदर आशीर्वचन पढ़कर सुनाया। जो बाबा ने 25 मार्च 1971 को भावावस्था में गद्गद कंठ से बताया था। भगवान के आशीर्वाद को व्यक्त करते हुए बाबा ने कहा था – “यह पूरा स्थान पवित्र स्थान है। जगह-जगह मूर्तियां मिली हैं और मिल रही हैं। और ये मूर्तियां कोई 1400 साल पुरानी हैं। तो इतना आशीर्वाद यहां पर मिला है। यहां पर बाबा की समाधि लगी है। यहां से उत्तम साहित्य भारत को मिला है।

अप्रैल 2021

यहां ब्रह्मविद्या-मंदिर की स्थापना हुई है। तो यह सारा जितना क्षेत्र है, वह प्रभु का आंगन है।... यहां हम काम करते हैं, यहां हमारा जीवन व्यतीत होता है, रात-दिन हम भगवान की सन्निधि में रहते हैं। (अश्रु) भगवान अत्यंत उत्सुक है, वह राह देखता है। (अश्रु) कब भक्त मेरी तरफ देखता है और मैं कब उस पर अनुग्रह करूं।

भक्त भगवान की परवाह न भी करे, उसकी तरफ देखे भी नहीं, भगवान उसके पीछे-पीछे चलता है। (सिसकी) और जरा-सी भक्त की नजर उसकी ओर गयी कि एकदम अनुग्रह कर देता है।”...

यह सब सुनते-सुनते हम सब भावगंगा में अवगाहन करने लगे। जिन्होंने प्रत्यक्ष वह सब सुना था, वह सारा दृश्य उनके सामने आकर खड़ा हो गया।

उसके बाद उषादी ने पिछले 62 साल का विहंगावलोकन प्रस्तुत किया। चारों दिन सभी लोगों ने अपने-अपने विचार रखे और व्यवहार में जो परेशानियां आती हैं वह भी बताया। मुख्य मुद्दा था – शरीरश्रम-निष्ठा, परस्पर सहयोग, अनिंदा-व्रत, स्थिति-स्थापकता (स्टेटस्को) से ऊपर उठना। स्वाध्याय, आत्मपरीक्षण, अपनी जिम्मेदारियों में अन्यो को शामिल करना, परस्पर परामर्श, अन्योन्य विश्वास, नाहक गुण-दोष दर्शन नहीं करना अर्थात् गुण-दोष से ऊपर उठना, सहभोजन-सहभजन में सबका सहभाग हो, रसोई-भोजनालय में अधिक शांति रखना, भूतकाल नहीं वर्तमान में जीना। परस्पर संवेदनशीलता बढ़ाना और अन्योन्य अनुराग बढ़ाना। इस प्रकार अनेक विषय चर्चा में आये।

सबसे अधिक चर्चा शरीरश्रम-निष्ठा पर हुई।

33

यहां के जीवन की रचना ही उस आधार पर हुई है। लेकिन अनेक कारणों से उसमें ढीलापन भी आ जाता है। उसकी तरफ मुख्य ध्यान खींचा गया। वैसे हमारा रोज का नियत श्रम तो होता ही है। लेकिन सब साथ मिलकर एक समय, एक स्थान पर कुछ करें, यह सोचते समय सबका ध्यान सामूहिक खेती की तरफ गया। अभी हमने शाम को 5 से 5.30 तक एक साथ खेती करना शुरू कर दिया है। जिससे जितना हो सके, उतना करते हैं। कोई घास निकालता है, कोई निराई-गुड़ाई करता है, कोई खोदता है। जो नीचे नहीं बैठ सकते, पीठा और स्टूल पर बैठकर काम करते हैं। वह पूरा दृश्य ही देखने में भी इतना अच्छा लगता है कि 90 साल से लेकर 37 साल तक के सभी लोग एकाग्र होकर काम करते हैं। कब आधा घंटा बीत जाता है, पता ही नहीं चलता। अभी अप्रैल माह तक के लिए यह तय किया है। गर्मी बढ़ने पर आगे का देखेंगे।

हमारे इस श्रमकार्य को मदद देने के लिए हमने एक और सुंदर उपक्रम शुरू किया है। बाबा के 'अभंग-व्रत' में से शरीरश्रम के व्रत को गाना रोज शाम को रेखादी के नेतृत्व में शुरू किया। 25 मार्च तक वह करने का सोचा था। उसका बहुत अच्छा अनुभव आया। मानो भीतर नादब्रह्म का तार छिड़ गया है। कइयों का अक्सर गुनगुनाना सुनायी देता है। उसके बाद सबने रेखादी से अनुरोध किया कि एक बार पूरा 'अभंग-व्रत' हमें गवायें।

24-25 मार्च को मुक्त चर्चा रखी थी। 24 की सुबह शीलादी का प्रवचन हुआ (देखें पृ.13)। दोपहर को 3 से 5 तक हमारी चर्चा हुई। चर्चा के लिए कोई विषय नहीं रखा था। अक्सर कई लोग बोलना पसंद न करके सिर्फ सुनना चाहते हैं। सभी बोलें, इसके लिए एक तरकीब निकाली गयी। छोटे-छोटे कागज के टुकड़ों पर विषय लिखकर, मोड़कर रख दिया गया

था। वह सबने उठाया और उस पर अपना विचार रखा। इस प्रकार सबका चिंतन सुनने का अवसर मिला।

फिर आया 25 मार्च का मंगल प्रभात! सुबह की प्रार्थना के बाद उषादी ने श्रमनिष्ठा और ऐच्छिक दारिद्र्य को लेकर प्रवचन दिया। उसके बाद बाबाकुटी में धुन हुई और समाधि को प्रणाम करके विचारों का प्रसाद प्राप्त किया। सब अत्यंत उत्सुकता से अपना प्रसाद लेकर पढ़ लेते हैं और एक-दूसरे से पूछते भी हैं कि किसको क्या मिला। प्रसाद के लिए हम सबको बहुत उत्कंठा होती है कि इस बार बाबा का हमारे लिए क्या संकेत है। एक साल के लिए वह हमारे लिए खुराक होती है। सबको यह अनुभव होता है कि हमारी साधना के लिए हमें जो जरूरी है, वही मिलता है।

दोपहर को 3 से 5 तक ज्ञानभवन में हम इकट्ठा हुए। और ॐकार, प्रार्थना, ध्यान के बाद सबने अपना प्रसाद पढ़ा और उस पर चिंतन प्रकट किया। अपने अंतर की भावना को प्रकट करने का यह सामूहिक मौका होता है। हर साल इस कार्यक्रम में हमारे बाहर के भी कुछ मित्र शामिल होते हैं लेकिन पिछले साल की तरह इस बार भी कोरोना के कारण मेहमान शामिल नहीं हो सके। फोन से अनेक मित्रों ने अपनी भावना व्यक्त की।

नलिनी

समन्वय आश्रम, बोधगया के प्रमुख श्री द्वारको सुंदरानीजी 31.3.2021 को भगवान के पास गये। अगले अंक में उनके विषय में विशेष सामग्री देंगे।

अमृत ही अमृत

एक बार महावीर स्वामी एकाकी किसी उजड़े वीरान प्रदेश की ओर मंदमंथर गति से चले जा रहे थे। लोगों ने उन्हें देखा तो रोका, इधर कहां जा रहे हैं ? इधर आगे उजड़े प्रदेश में बड़ा ही भयंकर विषधर नाग रहता है। भूल से यदि कोई चला जाता है तो खैर नहीं। कोई उससे बच नहीं सकता।

लोग रोकते रहे, किंतु महावीर रुके नहीं, आगे बढ़ते ही गये। ऐसे प्रसंगों पर मनुष्य रुकता है, लौटता है भय से, किंतु भय उन्हें छू भी नहीं पाया था। और तो क्या, मृत्यु का भय भी उन्हें विचलित नहीं कर सकता था। प्रश्न है, ऐसा क्यों हुआ ? क्या वे अपनी अहिंसा और करुणा का, अपने अभय और प्रेम का परीक्षण करना चाहते थे ? क्या इस प्रकार जान-बूझकर मृत्यु के द्वार पर खड़े होकर वे अपने प्राणिमात्र के प्रति मैत्री के दिव्य सिद्धांत का विषधर पर प्रयोग करना चाहते थे ? क्या रागद्वेष आदि की अपनी आंतरिक वृत्तियों का विश्लेषण करना चाहते थे कि वे क्या हैं, कैसी हैं, किस स्थिति में हैं ? दब गयी या क्षीण हो गयी हैं ? उभरती हैं या नहीं उभरती हैं ? विकार के हेतु होने पर भी विकार न आये, यही तो साधना की सफलता है। आग से दूर रहकर न जला तो क्या चमत्कार हुआ ? चमत्कार तो तब है, जब दावानल में छलांग लगा दे, किंतु जलन का अनुभव तक न हो।

हां, तो महावीर चंडकौशिक सर्प के बिल पर जाकर खड़े हो गये। किसी अहं या हठ से नहीं बल्कि मैत्री और करुणा की धारा उनके अंतर में बह रही थी। सर्प बिल से बाहर आया। भीषण फुफकार ! चरणों में दंश पर दंश ! सर्प तन और मन दोनों ही से विष उगल रहा था। और महावीर विष के बदले अमृत बरसा रहे थे। कोई वैर नहीं, कोई प्रतिशोध नहीं। पूर्ण अभयमुद्रा ! विशुद्ध मैत्री ! विशुद्ध करुणा ! प्रेम और करुणा के उस देवता ने कहा — चंडकौशिक ! समझो, अपने को समझो ! तुम क्या हो, क्या कर रहे हो ? तन का विष केवल दूसरों को ही मारता है किंतु मन का विष अपने को ही मार देता है। विष का प्रतिकार विष नहीं, अमृत है। वैर का प्रतिकार वैर नहीं, प्रेम है।

चंडकौशिक सर्प ने महावीर के स्नेह मधुर उपदेशामृत का वह पान किया कि उसका विष उतर गया। महावीर की अनंत अहिंसा ने विष को भी अमृत बना दिया। सागर सरिताओं के मधुर जल को खारा बनाता है, किंतु गगनविहारी मेघ सागर के खारे जल को भी मधुर बनाकर भूतल पर बरसा देता है। महावीर ऐसे ही मेघ थे। बरसे तो सब ओर अमृत ही अमृत हो गया।

उपाध्याय अमरमुनि

‘श्री अमर भारती’ से



हृदय-प्रवेश की एक प्रक्रिया होती है।
वह यह कि निजदेह-बंधन ढीला पड़े। हम
देह के बंधन से बंधे हुए हैं, वह ढीला पड़े
बिना हृदय-प्रवेश नामुमकिन है। अगर हम
कोशिश करते रहेंगे कि वह बंधन, जिसमें
इस शरीर के साथ जीवात्मा जकड़ा हुआ
है, वह छूटे तो सहज ही सबके हृदय में
प्रवेश होगा।

विनोबा

प्रेषक —

‘मैत्री’

ब्रह्मविद्या-मंदिर

पवनार, वर्धा

442111

(महाराष्ट्र)

ग्राहक-संख्या

श्री

Registered with Registrar of News Papers of India
Under Reg. No. 43696 / 84
Licensed To Post No. SB / WRD / 03 / 2021-2023